

ఇల్లు - ఇల్లాలు



ఆరెకూసి కౌసల్యశ్రీ

“అనుయ ఆడ దాని సహజలక్షణం!” కనిగా అంటూ సిగరెట్ నేలకేసి కొట్టాడు ఆనంద్. “బయట తిరగ వలసిన మగవాడు లైముకు తంచన్ గా ఇల్లుజేరుకొని హాజరు వేయించుకోలేడు. అడుగడుగునా నన్ను బంధించాలని చూడకు.”

“నే నడిగినదేమిటి? మీరు మాట్లాడ్తూన్నదేమిటి?” వివశతనూ, అసహన తనూ సాధ్యమైనంతగా అణచుకుంటూ అడిగింది శ్యామల.

రెచ్చిపోయాడు ఆనంద్. ను వ్యడిగి నది ఏదైనా నీ ఆంతర్యం ఏమిటో, నీ అనుమానాలు ఏమిటో నేనర్థంచేసుకో గలను. ఇంతవరకూ ఎక్కడున్నానో, ఏమిటో అంతా నీకు నంజాయిషీలూ, సమాధానాలూ చెప్పకోవాలా నేను?” అంతకంతకూ తారస్థాయినందుకొంటూంది అతడి కంఠం.

క్షణకాలం విహ్వలయై చూచింది శ్యామల. “అంటే మీ ఉద్దేశ్యం? నేను మాట్లాడకూడదనా అసలు మీ గురించి? ఇంతాలస్యమైనదేమని కట్టుకున్న భార్య మాటమాత్రంగా అడగడం కూడా

భరించలేదా?” ఆమె స్వరం తీవ్రంగా లేకపోయినా వాడిగావున్నది.

“కట్టుకున్న భార్య అయినంత మాత్రాన అవాకులూ చవాకులూ ప్రేల వచ్చని లేదు. అనవసరంగా మాట్లాడకుండావుండటం అన్నివిధాలామంచిది.”

శ్యామల బొత్తిగా మౌనంవహించ లేకపోయింది, అంతటి మాటను భరించి. “ఔను. అనవసరంగా మాట్లాడకపోవడం ఎవరికైనా మంచిదే!” అతడి మాటనే అతడికి త్రిప్పికొట్టి వినవిసా అక్కడి నుంచి వెళ్ళిపోయింది.

ఆనంద్ అసహాయకోపమంతా అనేక విధాల ప్రదర్శించసాగాడు. కాలిబూట్లు విప్పి విసురుగా గిరవాచేశాడు ఓ మూలకి. కోటుతీసి మరో మూలకు విసిరాడు. అతడు దానిని సోఫాలో పడాలని విసిరినా అది పోయి ఫ్లవర్ వాజును తాకి, దానిని భక్కున క్రిందపడవేసి దాని జీవితాన్ని అంతంచేసింది.

వెద్దవారికి అది ఏమైనా పిల్లలకు మాత్రం తప్పక వినోదకారణమూ, వింతాను.

మూడేళ్ళ రమా, ఏడాది నిండని

సుధార్ సంతోషంగా కేరింతలుకొద్దూ అక్కడికి జేరారు.

తనకేమీ పట్టనట్టుగా గదిలోకి పోయి పడుకున్నాడు ఆనంద్.

మరొకటి మరొకటి అయితే శ్యామల కూడా తనకూ ఆ విషయం అనవసర మన్నట్లుగానే వుండిపోను కానీ, ఏదో గాజువస్తువు వగిలిన శబ్దమూ, దాని వెంట అక్కడ పిల్లలు వినోదిస్తూన్న కలకలమూ వినరావడంతో శ్యామల తిరిగి రంగంలో ప్రవేశించకుండా వుండ లేకపోయింది. అక్కడి దృశ్యం ఆమెకు అరికాలిమంట నెత్తికెక్కించేట్లుగా వున్నది.

ఆ ఫ్లవర్ వాజు తాలూకు గాజు వెంకులను తమ తమ చిన్ని చేతులతో ఏరి వినోదిస్తున్నారు లోకం తెలియని పసివాళ్ళిద్దరూ.

“మీరొకళ్ళు, నా ప్రాణానికి.” శివ మెత్తిపోతూ వాళ్ళను చెరి రెండూ అంటించి దూరంగా తీసింది. నణుగుతూ అవన్నీ ఎత్తిపోసింది.

దిక్కులేని వాళ్ళల్లాగా పిల్లలు కొంత సేపు ఏడ్చి కడకు తమకుతామే ఊర డిల్లారు.

అంతలో శ్యామల మనస్సు 'ఇదీ' అని వర్ణించలేనంతగా అసహ్యపడింది తనవైతానే. 'ఛ. ఏమీ తెలియని-పాలు గారే వసివాళ్ళనా నేను పట్టుకుకొట్టింది? ఎవరిపై విసుగుదల ఎవరిపై చూపించాను?'

తల్లి వచ్చి మరలా తనకుతానే చేరదీయడంతో రమా, సుధార్ స్వర్గమేదో లభించినంత సంబరపడి పోయారు. వాళ్ళను మెల్లగా నిదురపుచ్చి, భర్త గదిలోకి వెళ్ళింది శ్యామల.

"భోజనానికి రండి." మృదువుగానే పిలిచింది.

కాని ఆ మృదుత్వాన్ని ఆస్వాదించగల స్థితిలో లేడతడు.

"నా కళ్ళరేడు." కోపంగా అటు తిరిగి పడుకున్నాడు.

"ఎందుకనీ?" శ్యామల స్వరంలో నరశత్యం చెదరలేదు.


"ఏమైతే నీకెందుకు? వెళ్ళు. పాపం-నా రాకపోకలతో, నా ఆలస్యాలతో ఇప్పటికే చాలా బాధపడ్తున్నావ్. ఇంకా నాకు కూడా నీళ్ళు కూడా వెళ్లి ఏం అలసిపోతావ్లే!"

అవి మాటలు కాదు, ఈటెలు! గుణవతి అయిన ఏ ఇల్లాలూకూడా తిరిగి నోరెత్తలేని బాణాలు!

కొద్ది నిమిషాలు అలాగే నిరుత్తరగా నిలబడి, నిశ్శబ్దంగా నిష్క్రమించింది అక్కడినుండి.

2

నిద్రానంతరం కూడా అతడి ఆగ్రహం అణగలేదు, ఇసుమంతైనా. భార్య అందించబోయిన కాఫీ కప్పును కన్నెత్తినా చూడకుండా, రోజుటికంటె త్వరత్వరగా వెళ్ళిపోయాడు ఆఫీసుకు. వెళ్తూ వెళ్తూ ఒక్కసారి మెట్లమీద ఆగి పరీక్షగా చూచాడు. పనిమనిషి పెద్ద గిన్నెతో ఏమిటో తీసుకుపోతోంది.



"ఏమిటది?" ఆరాగా ఘుణ్ణంగా అడిగాడు.

"అమ్మగారే ఇచ్చారు బాబూ." బెదరి పోతూ చూసింది పనిమనిషి గిన్నెను.

"రాత్రి ఒంటోబాగుండలేదని తమరు అన్నం తినలేదంట గదా! మనసు బాగుండక అమ్మగారూ తినలేదు. మాకే ముంది దొరా-సద్దన్నం తింటాం మేం. ఈ సన్నని బియ్యపు అన్నం, నాజూకు కూరలూ చూసి విల్లలు పొంగిపోతారు.

"సర్లే. వెళ్ళు వెళ్ళు. వూరికే అడిగాను."

తృటికాలం అతడి మనసు వేదనకు గురైంది. 'వండిన వంట అంతా అలాగే వుంది చెక్కుచెదరకుండా. శ్యామల కూడా ఏమీ తినలేదన్నమాట రాత్రి. నాకేముంది? బజార్లో ఎక్కడో టీ త్రాగేస్తాను. ఆఫీసులో మధ్యాహ్నం లంచ్ టైములో నేను తీసుకోకపోయినా ఏ స్నేహితుడూ ఊరుకోడు. ఎవరో ఒకళ్ళు ఏ హోటల్కో లాక్కుపోతారు. శ్యామల అలాగే అభోజనంగా పడుకుంటుందా? పడుకోవటానికికూడా వీలు పడదే! విల్లలిద్దరూ హమేషా ఏదోఒహటి కావాలని రాక్షసులకు మల్లే పీడిస్తూ ఉంటారు కదా! ఛ. నేనే అనవసరంగా

తొందర పడ్డానేమో!...అయినా తనెందుకలా అడుగుతుంది? నేనేమంత చెడిపోయేవాడినా? గాలితిరుగుడు తిరిగేవాడినా? అడుగడుగునా అనుమానంగా చూస్తుంది. అటు భార్యవైన పూర్తిగా ఆగ్రహమూ జెందలేక, ఇటు పూర్తిగా ప్రసన్నహృదయుడూకాలేక ద్వైదీభావాలతో సతమతం కాసాగాడు.

విల్లలకు పాలుపట్టి నిద్రబుచ్చి వాళ్ళ పక్కలోనే నీరసంగా వాలింది శ్యామల. భర్త తినకుండా త్రాగకుండా వెళ్ళిపోయిన ఇంట్లో ఆమెకేమీ తినాలనికాని, కనీసం కాఫీ అయినా త్రాగాలనికానీ అన్పించలేదు. అసలు వంట చేయటానికే మనస్కరించలేదు. ఆమె అంతరంగం అమితమైన వ్యధకు గురైంది.

"నేనేమైనా అతిగా మాట్లాడేదాన్నా. హద్దుమీరి ఆగడం చేసేరకపు దానినా? భర్త రాకకోసం భార్య ఆరాటంజెండడము అసహజమా? ఆలస్యమైతే అత్యుత్తమ వ్యక్తికరించడమే నేరమా? భర్త యోగక్షేమాలూ, రాకపోకలూ భార్యకి అనవసరమైతే-అర్థాంగి మాట్లాడే ప్రతిమాటా పురుషుడికి అపసవ్యంగా విన్పించి అసహ్యంగా తోస్తే ఇక ఆ సంసారం

వృద్ధిలోని కెలావస్తుంది? ఆ కాపురాని కర్ణం ఏమిటి?"

ఆతడు ముందు భావించినట్లుగానే లంచ్ ట్రైములో శంకరమూ, గోపాల రావు అతడిని విడచివెట్టకుండా తీసుకు పోయారు మెన్ లో భోజనానికి.

"ఎం గురూ, అంత డీలాగా వున్నా వివ్యాళ?" మరో స్నేహితుడు ప్రసాద్ హాస్యంగా అడిగాడు ఆనందరావును.

ఆనంద్ నవ్వుతూనే ఎగరగొట్టటానికి ప్రయత్నించాడు.

అంతలోనే బాణంలా మరో మూల నుండి దూసుకువచ్చింది సమాధానం. "ఎముందోయ్, నిన్న పేకాట ఆడిఆడి గురుడు ఆలస్యంగా ఇల్లు జేరుకున్నాడు కదూ! యూ కెన్ గెన్? చిలకా గోరింకా ఎడముఖం వెడముఖం ఆయుంటాయి? దట్సాల్."

ఒక్కసారి నవ్వులతో గది దద్దరిల్లి పోయింది.

"ఇటీజ్ నాచురల్!" శంకరం అందు కున్నాడు. "మాఅవిడా అదే తరహాలే"

"చేతకాని వాజమ్మవు గనుక!" తపి మని కొట్టినట్లుగా అన్నాడు గోపాలరావు. శంకరాన్నుద్దేశించే అతడన్నప్పటికీ అందులో తనవైకూడ ఏదో వ్యంగ్యం గుర్తమై వున్నట్లుగా భావించి ముకుళించుకు పోయాడు ఆనందరావు. గోపాలం ఒకసారి నోరుతెరిస్తే సాధారణంగా మళ్ళీ మూసుకోవటానికి చాలా వ్యవధి పడుతుంది. ఎవరో ఒకరు అడ్డుకొనే వరకూ అలా నిర్మోహమాటంగా నిర్లజ్జగా వాగుతూనే వుంటాడు.

"ఈ ఆడవాళ్ళని—అదే, పెళ్ళాలని నోరుమూయించి వుంచడం, అదుపులో వెట్టడం అనేది నిజంగా ఒక కళ. ఏదో పెళ్ళయిన కొత్తలో వాళ్ళ కొంగు పట్టుకు తిరుగుతాంకదాని, యావజ్జీవితం వాళ్ళు మనని కొంగున ముడివేసుకోవాలనిచూస్తారు. ఆముళ్ళు తప్పించుకోవటం నిజంగా ఒక 'ఆర్ట్!'

మళ్ళీ పదిమంది పకపకలాడారు.

ఆనంద్ ముఖం ఆగ్రహాభిమానాలతో అరుణిమ దాల్చింది. "గోపాలం! స్టీజ్ షటప్ ఫర్ గాడ్స్ సేక్!" తీవ్రంగా అంటూనే భోజనం మధ్యలోనే లేచి పోయాడు.

పకపకలాడుతూన్న కంఠాలన్నీ ఒకే సారి ఆగిపోయాయి. గంభీర నిశ్శబ్దత ఆవరించింది.

ఆనంద్ మందలించుతూ ఒక్కసారిగా అవాక్కయిపోయిన గోపాలం అంతలోనే తనను తాను సంబాళించుకొని ఒక్కసారిగా ఓ వెకిలినవ్వు నవ్వేశాడు. "సారీ బ్రదర్! నేను నిన్నుద్దేశించి అనలేదు. ఏదో 'ఇన్ జనరల్' అలా అలా సరదాగా మాట్లాడేస్తున్నాను, అంతే." సంజాయిషీ చెప్పకున్నాడు.

అప్పటికే చెయ్యికడిగేసుకుని వెళ్ళి పోతూన్న ఆనంద్, ఒక్క క్షణం ఆగాడు. "ఐ యామ్ ఆల్సో వెరీ సారీ. వెరీ వెరీ సారీ!" అంటూనే గబగబా వెళ్ళి పోయాడు. అందరూ ముఖముఖాలు చూచుకొంటున్నారని అతడికి తెలుసు. 'శ్యామల తిన్నదో లేదో! పాపం, చాలా బాధపడ్తూ వుండివుండాలి! అని అతడు లోలోన తపన జెందుతున్నాడు.

"ఏమిటిబ్రదర్! బొత్తిగా 'మూడ్'లో లేవేమిటి ఇవ్వాళ?" ఇంటికి వెళ్ళి పోయేప్పుడు శంకరం అడిగాడు.

తడబడ్డాడు ఆనంద్. ఏదో ఒకటి చెప్పకపోతే గౌరవం నిలవదు. విపరీతార్థాలుతీసి గుసగుసలుబోయి కథలల్లుతారు. అందుకే నోటికొచ్చినదీ, మనసుకు తోచినదీ చెప్పేశాడు. "ఎం లేదు. మా అమ్మాయి వంట్లో బాగుండలేదు. అందుకు నేను బాధపడ్తూంటే ఆ బ్రూట్ ఏదేదో వాగుతాడు. ఏమిటో కోపం నిగ్రహించుకోలేకపోయాను."

నమ్మాడు శంకరం ఆ మాటల్ని. "అయ్యయ్యో. పోనీ ఇవాళ కాజువల్

లీవ్ తీసుకోవల్సింది." అంటూ సానుభూతి కూడా కురిపించాడు.

అయితే, ఆ అబద్ధం అంత వెంటనే నిజమైనందుకు ఆనంద్ నివ్వెర పోయాడు క్షణకాలం. ఇంటికి వెళ్ళే సరికి అప్పుడే డాక్టర్ రిక్సా ఎక్కుతున్నాడు.

"ఏమిటి డాక్టర్, ఏమైంది?" ఆత్రంగా అడిగాడు.

"మీ పాపకి జ్వరం. కొంచెం తీవ్రం గానే వుంది. అందుకే మినెస్ ఆనంద్ గాభరాపడి నాకు ఫోన్ చేశారు. మందు ఇచ్చాను. ఇంజక్షన్ కూడా చేశాను. గాభరాపడకండి. ఊరంతా ప్లాజ్యూరాలు విజృంభించి వున్నాయి మరి!"

గడగడా చదివేసి నిష్క్రమించాడు డాక్టర్.

"చీచీ! తనపై తనకే అసహ్యం కలిగింది ఆనంద్ కు. ఛ, ఇంకేమీ కారణం కన్పించనట్లుగా పసిపిల్ల రమవిషయంలోనే అబద్ధం చెప్పాలా? అది ఇంత త్వరలోనే నిజమవ్వాలా?"

రమనుదుటిపై ఐస్ బాగ్ తో కాస్తూన్న శ్యామల ఒక్కసారి కళ్ళెత్తి అతడిని చూచి మరల చూపులు తిప్పేసుకుంది. సుధీర్ కొద్దిదూరంలో నేలమీదపడి మారాముచేస్తున్నాడు దేనికో.

"ఎందుకునాన్నా?" ఎత్తుకోబోయిన తండ్రిచేతులు తోసేసి, ఏడుపు స్థాయిని మరింత పెంచాడు సుధీర్.


"ఎం కావాలి వీడికి?"

"ఏమీలేదు. ఎత్తుకోమని". శ్యామల నమాధానం.

"దా బాబూ. నేను ఎత్తుకుంటాను." మళ్ళీ చేతులోకి తీసుకోబోయాడు.

"అమ్మేకావాలి." వాడు ఏడుపుతోనే చెప్పాడు.

శ్యామల లేచివచ్చింది. ఒక చేత్తో సుధీర్ ను ఎత్తుకొని మరొకచేత్తో రఘుకు నపర్యచేయసాగింది.



శ్యామల మాట్లాడలేదు. ఒక్కసారి అతడి కండ్లలోకి చూచి, వెళ్ళిపోయి మళ్ళా రమ దగ్గర కూర్చుంది.

ఆ ఒక్కచూపులో వెయ్యి భావాలు! కొన్ని సంసారాలు నిలబడడానికి పిల్లలే కారణం—అనే ఆర్యోక్తి అక్షరాలా నిజమనిపించింది ఆ క్షణంలో.

3

అప్పుడే ఆఫీసువదలి బయటకువచ్చాడు ఆనంద్. వాతావరణం ఆహ్లాద కరంగా వున్నది. చెట్టుక్రింద పార్కు

“ఏదీ, బాగ్. నేను ఒత్తుతాను. నువ్వు వాడిని చూడు.”

ఓ వదినిమిపాలకు రమకు మూల్గు తగ్గింది. నిద్రపట్టింది. దుప్పటికప్పి లేచివెళ్ళాడు.

సుధీర్ ను ఒకచేత్తో ఎత్తుకొని, ఒక చేత్తోనే టీ తయారుచేస్తోంది శ్యామల.

అపరాధిలాగా బాధపడ్డాడు ఆనంద్. పసిపాప బోసినవ్వుల్లో, ముద్దుమాటల్లో స్వర్గమే కన్పించుతుందని నానుడి. కాని ఆ పసివాళ్ళని సొకటంలో - నముదాయించటంలో నరకమే చూస్తుంది తల్లి. ఈ నరకాన్ని కొద్ది సేవైనా మరిపించవలసిన వ్యక్తి, ఈ బాధనూ బాధ్యతలనూ తానుకూడా వంచుకోవలసిన వ్యక్తికూడా ఆమెకు నరకమే రుచిచూపించితే ఆమె మానసిక స్థితి ఎలా వుంటుంది?

యువ దీపావళి సంచిక

టీ అందుకుంటూఅడిగాడు—“జ్వరం ఎప్పట్నుంచి రమకు? పొద్దున్నబాగానే వుందిగా?”

“నిన్న మధ్యాహ్నంనుంచే మొదలు. ఈ ఉదయం పదిగంటలనుంచీ ఎక్కువైంది.”

చర్చాకోలు దెబ్బతిన్నవాడుకూడా అంత బాధపడడేమో?

‘అలుబిడ్డల బాధలూ, అవసరాలూ కనుక్కోనేదిపోయి, వైగా ఇబ్బంది కలగచేయటానికా మగవాడనేవాడు ఇంటికొచ్చేది?’

కప్పుసాసరూ ఇచ్చేస్తూ అడిగాడు— “భోజనం చేశావా పొద్దున్న?”

చేసివున్న స్కూటర్ ను బయటకుస్తూ అనుకున్నాడు ఆనంద్; ‘త్వరగా వెళ్ళి, శ్యామలనూ, పిల్లలనూ అలా బయటకు కాస్త వ్యాహ్యశిగా తీసుకువెళ్ళాలి. రమ జ్వరంతో నీరసంతో, పాపం—పదిరోజుల నుండిశ్యామలబందీలాపడివున్నదిఇంట్లో. బిలబిలా సహోద్యోగులంతా రానే వచ్చారు. ఎవరి వాహనాలను వారు తీసుకుంటున్నారు.

“అప్పుడే ఇళ్ళకుపోయి చేసేదేమిటోయ్? పిల్లల కీచుకీచులూ, ఇల్లాలి బాదరబందీతప్ప? కాస్తేపలా పార్కుకు పోయి కూర్చుందాం.” శంకరం అన్నాడు.

గోపాలం ప్రభువులు 'నై' అన్నారు.
 "మాట్లాడవేం ఆనంద్, నువ్వూరా." శంకరం అన్నాడు.

"రానోయ్. ఇంటికి వెళ్ళాలి నేను." ఖచ్చితంగా అన్నాడు.

"ఏం? మీజేబీ జ్వరం ఇంకా తగ్గ లేదా?" ఒకరిద్దరు అడిగారు ఆత్రంగా.

"జ్వరం తగ్గిందనుకో. కాని రమతో పాటు నా మినెస్ కూడా చాలా నీరసపడి పోయింది. 'రెస్టు' లేక పిల్లలతో ఒక్కతీ అవస్థపడుతుంటుంది. వెళ్ళాలి నేను."

బొకబొకా నవ్వేశాడు గోపాలం.
 "మన ఆనంద్ ఈ మధ్య మరీ శ్రీ పున రుద్ధరణ - అభ్యుదయతా వగైరాలకు కంకణం కట్టుకొన్న అదర్శవాదిలా తయారౌతున్నాడు. మనందరికీ లేదా వెళ్ళామూ పిల్లలూ ఇంట్లో?" మళ్ళీ నవ్వాడు పడి పడి.

మిగిలిన బృందం కూడా చిన్న శృతి కలిపింది.

"ఆప్టరాల్: ఇల్లూ, పిల్లల పనే ఆడ వాళ్ళది. ఆ మాత్రానికే వాళ్ళు అలసి పోతున్నారనుకొంటే ఈ ఉద్యోగాలతో - ఇంటిబాధ్యతతో మన మెంత అలసి పోతున్నామనుకోవాలి?" అది మరో దేవయ్య ఉవాచ.

"ఆట్టే నీతిసూత్రాలు వల్లించక, నడవోయ్ నలుగురితోనూ. ఇల్లెక్కడికీ పారిపోదులే. మనం ఎప్పుడు వెళ్ళినా అక్కడే వుంటుంది."

మరలా నలుగురూ వికవికలాడారు.

లోలోన ఎంత అయిష్టంగావున్నా, ఆనంద్ నవ్వుతూ వారిలో కలిసి పోయాడు. తప్పదు మరి: మరీ కాదని తనదారిన తాను వెళ్ళిపోతే, భార్య విధేయుడనీ, అసమర్థుడనీ ఈ స్నేహితులే చాటున పలురకాలుగా విమర్శిస్తారు. అది అతడి కిష్టంలేదు.

పార్కులో హాయిగా సచ్చికమీద

కూర్చుని కొందరూ, పడుకొని కొందరూ కబుర్లలో మునిగిపోయారు.

"ఓయ్. అన్నట్టు రేపు మన పండుగ. ఎలా గడుపుదాం!" ఉన్నట్టుండి శంకరం అడిగాడు.

"ఏంపండగా?" అర్థంకాక అడిగాడు ఆనంద్.

"అదేలేవోయ్, రెండో శనివారం. ఆఫీసు పని విసుగే అనిపించినా, శలవు వస్తే ఎలా గడపాలా అనేది కూడా నమస్కే!"

ఏదో ఘనకార్యం చేస్తూన్నంత దీర్ఘలోచనలో పడ్డారు మిత్రబృంద మంతా.

"ఏముంది? నీనిమా చూద్దాం. తర్వాత మన చతుర్ముఖ పురాణం వుండనే వుంది కదా!" శంకరం అన్నాడు.

ఒకరు బాగుందంటే, మరొకరు కాదన్నారు.

చర్చ కొనసాగింది.

"నరే-ఏదైనా విక్సిక్ వేసుకుందాం" గోపాలం అన్నాడు.

"అబ్బ, విక్సిక్ అంటే మళ్ళీ భార్య పిల్లల్ని వెంటేసుకెళ్ళే మామూలు తావ త్రయం తప్ప మనకింక మిగిలేదేముంది? నెలవురోజున కూడా ఈ బాదరబందీ తెలివైనవాడెవడూ పడడు." కేవలం తిండికీ, నిద్రకూ మాత్రమే ఇంటికి వెళ్ళూ మిగిలిన టైమంతా ఊరి వీధులు కొలుస్తూ హోటళ్ళు లెళ్ళి వెడుతూ గడిపే సోమేశ్వరం అన్నాడు.

అంతవరకూ మౌనంగా పార్కుకు వచ్చేపోయే జనాన్ని చూస్తున్న ఆనంద్ కలుగజేసుకున్నాడు. మరీ అన్యాయంగా మాట్లాడకు సోమేశ్వరం. మనకి నెలవులు - పనిరోజులు అని విడిగా వుంటాయి. ఏ రోజూ ఏ క్షణమూకూడా విశ్రాంతి నెలవు అనేదే లేని ఆడవాళ్ళ మాటేమిటి? నెలవురోజుల్లోకూడా వాళ్ళ

ఖర్మకు వాళ్ళని వదలి, మనం వేరే వినోదమూ ఆనందమూ వెదుక్కోవడంలో అర్థంలేదు; న్యాయం అసలే లేదు." అతడికి తెలియకుండానే కంఠస్వరం కొంచెం తీవ్రతను పొందింది.

"హాయిగా యింట్లో తిని కూర్చునే వాళ్ళకోసం ఎందుకోయ్ బాధ? నీ వొట్టి తెలివి తక్కువవాడివి!" సోమేశ్వరం అన్నాడు.

"పోనీ తీసుకెళ్ళాం అనుకో!" గోపాలం కల్పించుకుని, విషయాన్ని విఫలంగా మాట్లాడాడు. "దారి ఖర్చులూ, బోజనాలకి హోటల్ ఖర్చులూ ఇవన్నీ ఎంతెంత అయిపోతాయి? తట్టుకో గలమా?"

"ఖర్చు అవ్వవచ్చు, ఒప్పుకుంటాను. అయితే, ఎప్పుడో నూటికీ, కోటికీ ఓ సారి జరిగే ఇటువంటి ఖర్చును లెక్క వెట్టుకోవలసినంత హీనస్థితి కాదుకదా మనది? ఈ విధంగా గృహిణికి కూడా ఒక్కసారి విశ్రాంతిని వినోదాన్ని కల్పించి వాతావరణం మార్పుచేస్తే, అది అదృశ్యంగా ఎంతటి మార్పును తెస్తుంది; ఆలుమగల మధ్య ఎంతటి సాన్నిహిత్యాన్ని సృష్టిస్తుంది!" అంతా ముఖముఖాలు చూచుకున్నారు. ఆనంద్ ధోరణి అంతగా అంగీకారంగా లేనట్లుగా ఆ ముఖకవళికలే చెప్తున్నాయి.

"ఏమోబాబూ! ఈ నెలవురోజున కూడా 'ఫ్రీడం' పోగొట్టుకొనేంత ఉదారత లేదు మాకు." అందరి తరపునా తానే వకాల్తు తీసుకున్నట్టుగా అన్నాడు శంకరం 'ఆ పనిదాన్ని ఎత్తుకోండి; చిన్నవాడి చెయ్యికడగండి. నీళ్ళుతెండి. పాలనీసా పట్టుకోండి!' అంటూ దిక్కుమాలి సతాయింపులు ఎవడు భరించ గలడు? మధ్య తరగతివాడు చూడగల స్వర్గం ఇటువంటి నెలవురోజుల్లో మాత్రమే వుంటుంది."

"మా మాట వదిలేయ్. నీకు పిల్లల

బాదరబంది లేదుకదా : పోనీ నీతో మిసెస్ను తీసుకెళ్తావా?" అతడి అభిప్రాయమేమిటో తెలుసుకుందామని ఆరాగా అడిగాడు ఆనంద్ గోపాలాన్ని ఉద్దేశించి.

"నోనోనో!" అంటూనే చికాకు పడ్డాడు గోపాలం. ఆడవాళ్లంటేనే పెద్ద బర్డెన్ వెంట. స్వేచ్ఛ వుండదు."

"చిన్న సవరణ—స్వంత ఆడవాళ్లైతేనే ఇబ్బంది అంతా : గర్ల్రెఫ్రెండ్స్ అయినా, ఆఫీసులో ప్రైవేటులూ, స్టేనో గ్రాఫర్లూ వగైరా అయితే మళ్ళీ మనకి మంచి రిక్రియేషన్!" తన విట్టుకు పెద్దగా తానే నవ్వుకున్నాడు శంకరం.

"ఛఛ. ఎందుకోయ్ ఈ పనికిమాలిన దారులన్నీ?" మందలించాడు ఆనంద్. "సెలవురోజు - లక్షణంగా ఇంటిపట్టున వుండి సాయంత్రం కాస్త భార్యాబిడ్డల్ని బయటకు తీసుకువెళ్ళడం—ఏ విక్చరో చూపించడం చెయ్యండి. నేను మాత్రం అదే చేయదలచుకున్నాను." కొంతసేపు నిశ్శబ్దం.

ఉన్నట్టుండి గోపాలం అన్నాడు : "అబ్బే. నేనింతగా భయపడను మా ఆడవాళ్ళకు. నేనెలా ఖర్చుపెట్టుకోనీ, ఏ ప్రైముకు ఇంటికి జేరనీ—నోరెత్తితే ఒట్టు!" ఆనంద్కు అభిమానం కలిగి పౌరుషం వచ్చేటంతగా మాటను మెలిపెట్టి, ప్రసంగానికి క్రొత్త రూపూ, సరికొత్త అర్థాలూ కల్పించాడు.

అతడి అంచనా తప్పలేదు! వింటూనే ఆనందరావు ముఖం జేవురించింది.

"నేనుమాత్రం? నేనూ అంతే!" తీసిపోలేదన్నట్టుగా శంకరం మొదలు పెట్టాడు. "మగవాడితో సమంగా ఆడది కూడా తయారైతే అన్నిచోట్లకూ, ఇక సంసారంచేసినట్లే. ఇప్పటికి పదిహేనేళ్ళ నుంచి వుంటున్నాను ఈ ఊళ్ళో. మా వీధి, పక్క వీధి తప్ప మరొకటి తెలియదు మా శ్రీమతికి. ఇన్నాళ్ళ

మంతులు పదిసార్లు కుప్ప పొంతెల్లా పక్కటివది సహాయ చర్యలు మొదలు పెట్టేలాపల వద్దాలే పట్టేకాదు! కుప్పకూడాపాడు !!



నుంచీ ఆమె నేనూ కలసి ఎక్కడికైనా వెళ్ళిన సన్నివేశాలుగానీ, చూసిన నీని మాలు కానీ లెక్కపెట్టి చెప్పవచ్చు!"

"ఏడిశావ్లే, మా ఆవిడ మాత్రం గొడవచేస్తుందని చెప్పానా నేను? అది న్యాయం కాదంటున్నాను. అంతే." గోపాలం ప్రభృతులు ఆశించిన మార్పు వచ్చేసిందిఆనంద్లో. "సరే. ఎన్నింటికి బయలుదేరడం? విక్సిక్ స్పాట్ ఏది?" ఆనంద్లో మార్పు తేగలిగిన వీరుడ నన్నట్టుగా సగర్వంగా చూచాడు గోపాలం అందరివైపూ.

4

"ఇవాళ శలవు కదా!" ఉదయమే లేచి ఆదరాబాదరాగా తయారౌతున్న భర్తను ఆశ్చర్యంగా చూస్తూ అడిగింది శ్యామల. "ఊఁ." నసిగాడు ఆనంద్. నూటిగా భార్య ముఖంలోనికి చూడలేకపోయాడు. "కొంత అర్జంటువర్కు పూర్తిచేయవలసి వుంది ఆఫీసులో. డైరెక్టర్సు మీటింగ్ జరిపేరోజు దగ్గరపడ్తోంది. ఆ నాటికి రిపోర్టు సిద్ధంగావుంచాలి. ఆడది అబద్ధమాడితే గోడకట్టినట్టుం టుందని సామెత.

కాని, పురుషుడు పురాతనపు కోట ప్రహరీలంత దిట్టంగా అబద్ధం చెప్పగల సమర్థుడయా డీనాడు!

"అయ్యో రాత్రి చెప్పారుకాదేం? సెలవు రోజే నన్నట్టుగా ఆలస్యంగా లేచాను." నొచ్చుకుంటూ వంటింటివైపు పరుగెత్తింది. "ఏ హోటల్లోనో త్రాగే స్త్రాలే. చూడు పిల్లలు లేచినట్లున్నారు. రమ్ ఏడుస్తోంది."

"వాళ్ళ ఏడుపులకేంలెండి." రెండు మూడు నిముషాలు గడిచాయి. పిల్లల ఏడుపులు తారస్థాయి నందు కుంటూనే వున్నాయి అంతకంతకూ.

త్వరగా తయారై ఆ బందిఖానా నుండి బయటపడి మిత్రబృందాన్ని చేరుకోవాలనే ఆరాటంలో వున్న ఆనంద్ను ఆ ఏడుపులు అంతగా కదిలించడంలేదు.

"సెలవురోజున కూడా ఆఫీసుకు పోయి గొడ్డుచాకిరీ చేయాలే," అని భర్త కోసం లోలోన వగస్తూ, కనీసం అతడికి తన చేతితో కాఫీ అయినా యిచ్చి పంపాలనే తహతహలోవున్న శ్యామలకు పిల్లల ఏడుపులు విన్పించడమేలేదు.

వేడి వేడి కాఫీ త్వరత్వరగా త్రాగుతున్న ఆనంద్ తనవైపే సానుభూతిగా చూస్తున్న శ్యామల ముఖంచూచి లోలోన

చాలా బాధపడ్డాడు. ఏదో నేరంచేస్తున్నట్లుగా మనస్సు మధనపడింది. 'నేనేదో విశ్రాంతిలేకుండా శ్రమపడిపోతున్నానని బాధపడ్తోంది అమాయకురాలు !'

“మరి భోజనంలైముకు వచ్చేస్తారా?”

చెప్పలు తొడుక్కొంటూ ఒక్కక్షణం ఆలోచించాడు.

“చెప్పలేను. నువ్వు చేసేయ్యి. నాకోసం చూడకు.”

“అయ్యో. ఆకలితో వుంటారా?”

“వుండనులే. ఏ లైముకు వనోతుందో తెలియదు. రావటానికే ప్రయత్నిస్తాను. నాకోసం మాత్రం చూడకు. వేశకు నువ్వు తినేయ్యి.”

ఒక అబద్ధం తర్వాత ఎన్నైనా అబద్ధాలు ఆడక తప్పదు.

అప్పటికే అతడు గుమ్మందాటి మెట్టుదిగుతున్నాడు.

అయితే, అప్పట్లోవున్న బాధ, మధన మిత్రులను కలిసిన కొద్దిసేపటికే కొంత తగ్గాయి.

అలా మరో రెండుమూడు సార్లు జరిగేసరికి, భార్యాబిడ్డలను వెంటబెట్టుకొని తిరిగేకంటే ఒంటరిగా తిరగడంలో వదిలెట్టు ఆనందం వుండనిచింది ఆనందరావుకు. ఆనందరావులో ఏదో మార్పు వచ్చినట్లు అనుమానం కలిగింది శ్యామలకు.

ఒకటి రెండుసార్లు ఏ మాటైనా ఎవరైనా నమ్మగలరుకాని, ఎల్లప్పుడూ ఏదో ఒక సాకుచెప్పి ఎంతటి అమాయకులనైనా నమ్మించగలగడం అసాధ్యం.

భర్తలో క్రమక్రమంగా వస్తూన్న పరిణామాన్ని పసికట్టలేనంత మూర్ఖురాలుకాదు శ్యామల. అయితే, భార్యాభర్తల అనుబంధం ఎంత దృఢమైనదీ బలమైనదో—ఆ సంబంధం అంత సున్నితమైనది కూడా. అందుకే లోలోపల దహించివేసే బాధను భరించుతూ

మానంగా ఏమీ తెలియనట్లే ప్రవర్తించసాగిందామె.

5

“ఆనంద్ ఏడి? నిద్రపోతున్నాడేమిటి?” అంటూ ప్రవేశించిన మూర్తిని చూచి ఆశ్చర్యపడింది శ్యామల.

“నిద్రపోయే తీరికకూడా ఎక్కడ? ఆఫీసులో ఏదో పనుందని వెళ్ళారు. రండి కూర్చోండి.” ఎందుకో పేచీలు పెడ్తూన్న రమనూ సుధీర్ నూ చెరో చేతితో ఎత్తుకుని అవస్థపడ్తూనే అతిధులకు స్వాగతం పలికింది శ్యామల.

మూర్తి విస్మయంగా చూచాడు. “ఆఫీసులో పనా?”

అనుమానం తొణికిసలాడ్తూన్న అతడి స్వరంవిని విస్మయమందడం ఈసారి శ్యామల వంతుంది.

“ఒకవేళ అతడికేమైనా ఎక్కువ పని వున్నదేమో!” తన మాటను సర్దుకుంటూ వీలైనంత సాధారణంగా అన్నాడు మూర్తి. కాని అతడితోవచ్చిన అతడి భార్య మాత్రం, పరిస్థితిని ఇంకా క్లిష్టతరం కావించేట్లుగా మాట్లాడింది. “అదేమిటండీ, మీరూ ఆయనా ఒకే సెక్షన్ లో పనిచేస్తున్నారుకదా? ఆయనకు పనుండి మీకు లేకపోతుందా?” ఖంగారుపడ్తూ, ఏమీమాట్లాడలేనట్లుగా చూచాడు మూర్తి శ్యామలదెస. శ్యామల అతడివైపే చూస్తోంది సమాధానం కోరుతున్నట్లుగా.

మరో దారిలేని మూర్తి వాతావరణాన్ని మార్చడానికి ప్రయత్నించాడు. “ఇలారామ్మా రమా, తమ్ముడితోపాటు నువ్వు అమ్మను శ్రమపెడ్తున్నావా?” అంటూ రమను ఎత్తుకొని కబుర్లలోకి దిగాడు.

అతడి ధోరణిని మనస్సునూ గ్రహించగలిగిన శ్యామల మరి తర్కించలేదు. అంతరాంతరాలలో అదివరకే మొలకెత్తిన అనుమానాంకురం అప్పటి

కప్పుడే ఆ క్షణంలోనే శాఖోపశాఖలతో విస్తరిల్లి మహావృక్షమైపోయింది. ‘ఆఫీసు పనివంక ఎక్కడ ఏంచేస్తున్నట్టు తన భర్త?’

ఆలోచిస్తూనే టీ తయారుచేసి తీసుకు వెళ్ళేసరికి మూర్తి నన్నసన్నగా భార్యను మందలించడం వినిపించింది శ్యామలకు. “అనవసరంగా సాగదీస్తావు సంభాషణను. పరిస్థితి ఆమాత్రం అర్థంచేసుకోవే?”

“బాగుంది. అతడూ ఇలా భార్యకు తెలియకుండా దొంగ తిరుగుళ్ళు తిరిగే ప్రవీణుడని నాకేం తెల్సా?” పెడసరంగా వుంది వనజ జవాబు. “అయినా ప్రతి మొగాడూ వెళ్ళానికి తెలికుండా అంతో ఇంతో దాస్తూనే వుంటాడట?” అంటూ ఓ విసురు విసిరింది.

“నర్లే. నోర్మయ్.”

శ్యామల మనస్సు పరిపరి విధాల బాధపడింది. ‘ఓ ప్రత్యేకతా, వ్యక్తిత్వమూ అంటూలేని ఆతి మామూలు మనిషి వనజ. అటువంటి వ్యక్తి కూడా విమర్శిస్తూ వాగేటంత అవకాశం కలిగిందా మా మధ్యన!’

శ్యామల ప్రవేశంతో భార్యాభర్తల వాదోపవాదాలకు తాళంపడింది. అన్యమనస్కంగా ఏదో మాట్లాడ్తూనేవున్నది కాని శ్యామల లోలోపల చాలా బాధపడ్తూ అతలాకుతలమౌతున్నది.

ఓ పదినిముషాలు గడిచేసరికి ఆనంద్ రానేవచ్చాడు. అతడూ మూర్తి కూడా ఒకరినొకరు చూచుకొని గతుక్కుమన్నారు. ఎవరిమట్టుకు వాళ్ళే ఏదో పొడిపొడిగా మాట్లాడి పలకరించుకున్నారు, ఇరకాటంలో పడ్డట్లుగా. ఆఫీసుసంగతి పొరపాటున కూడా అతడు ఎత్తలేదు. శ్యామల ఏమీ మాట్లాడలేదు. తన బాధలనూ అనుమానాలనూ తనలోనే అణచిపెట్టగలిగింది తాత్కాలింగా.

కానీ ఎప్పుడేపనిచేస్తున్నా అనుక్షణం ఆ అనుమానం మెదడులో వెర్రిగంతులు వేసి మతిచెడగొట్టసాగింది. 'అతడెందుకు తననుంచి ఏదో దాస్తున్నాడు? ఈ ఇంటిపై రక్తి, ఇల్లాలిపై అనురక్తి ఎందుకు సన్నగిల్లాయి అతడిలో?' ఈ సమాధానం లేనిప్రశ్న అనుక్షణం ఆమెను తినివేస్తోంది.

భార్య ఏమీ స్పష్టంగా అడగకపోయే సరికి ఆనంద్ మనస్సు చాలా తేలిక పడింది. 'హమ్మయ్య! మూర్తి ఏమీ అనవసర వాగుడు వాగినట్టుతేదు' అనుకున్నాడు భారం తీరినట్టుగా. అయితే శ్యామల ముక్తసరి ప్రవర్తన, అంతకు పూర్వంలేని ఏదో గాంభీర్యతా అతడికి కించిత్ సంకోచం కలిగించగా ఇక సాయంత్రం ఇల్లుకదలకుండా వీల్లలతో ఆడుకుంటూ వుండిపోయాడు.

వీల్లల నవ్వులూ, కేరింతలతో ఆనంద్ దరహాసవదనంతో ఇల్లు కళకళలాడగానే శ్యామల తన మనోవ్యధ నంతనూ తాత్కాలికంగా మఱచిపోయింది. కొద్దిసేపటికే ఆమె పూర్వంలాగే నవ్వుతూ, అతడి మాటలకు నవ్వుతూ తృప్తుతూ, పూర్వపు శ్యామల అయిపోయింది.

మర్నాడు భర్త ఆఫీసుకు వెళ్ళిపోయి, తాను ఒంటరిగా గృహకృత్యాలలో లీనమైపోయినప్పుడు మాత్రం తిరిగి నిన్నటి ఆలోచనలు నిద్రమేలాంకచినట్లు లేచి తోలోన కుమ్మరిపురుగుల్లా తొలచసాగాయి.

'ఛ. నాది అనవసర అనుమానం. మగవాళ్ళన్న తర్వాత ఎన్నోపనులుండవచ్చు.' అంటూ తనను తాను మభ్యపెట్టుకో జూచింది.

కానీ మనస్సు వినక ఎదురు తిరిగి ప్రశ్నలు కురిపించింది. 'పనేవుంటే ఆ పని ఏమిటో స్పష్టంగా చెప్పవచ్చుకదా? ఆఫీసుకని అబద్ధం దేనికి? మిత్రుడు

యువ దీపావళి సంచిక



మూర్తివద్ద అంత దొంగలాగా, పట్టుబడిపోయినట్టు బెదురు బెదురుగా ప్రవర్తించడం దేనికి? అతడివద్ద ఆఫీసు ప్రసంగమే రాకుండా ఎందుకు జాగ్రత్త పడినట్టు? 'ఆఫీసుకు వెళ్ళారు—ఆదివారం కూడా అలసిపోతున్నారు' అని చెప్పి అందరిలో నీవు నగుబాట్లుపాలుకావడం లేదా?'

ఔను. ఈ ప్రశ్నావళితో ఏదైనా సినిమాకి వెళ్ళారేమో! ఇంట్లో వీల్లలతో నేనొక్కతినీ సతమతమౌతుంటే తాను వినోద విహారాలు చేస్తూన్నట్లు చెప్పటానికి సిగ్గుపడుతున్నారేమో! పోనీలే! మనసును జోకొట్ట ప్రయత్నించింది శ్యామల.

'ఏం, అదిమాత్రం న్యాయమా?' మనసు చివ్వున లేచి బుసకొట్టింది. 'సంసారభారంలో భార్యాభర్త లిరువురికీ సమాన బాధ్యత, భాగమూ లేవా? బయటపనితో అతడెంత ఖిసిగిపోతాడో ఇంటి పనులతో వీల్లల సమస్యలతో వచ్చిపోయే అతిధి అభ్యాగతులతో నువ్వు అంతే విసిగివేసారి వుంటావు కదా! అతడి ఆలన పాలనలు కనుక్కొని నీవు సేద తీర్చినట్టే, నీ కష్టసుఖాలూ వగైరా అడిగి నీ అలుపును మరిపించే బాధ్యత అతడికి లేదా? ఎక్కడెక్కడో తిరిగివచ్చి

తిని నిద్రపోవడమేనా అతడి పని? ఇక ఇంటివిషయాలూ ఇల్లాలి బాగోగులూ, వీల్లల ముఖాలు చూచేదెప్పుడు? భార్య నుండి భర్తకానీ, భర్తనుండి భార్యకానీ ఏదైనా దాచివెట్టున్నారంటే నిస్సందేహంగా అదేదో అపసవ్యమైనదీ, వక్ర విషయమే అయ్యుండాలి.

'ఛ, ఇందుకే అతిగా ఆలోచించరాదంటారు. ఆలోచించినకొద్దీ మతిపోతోంది! తనను తానే నిందించుకుంటూ ఆలోచనల మార్పుకోసం ప్రయత్నించింది. కానీ అది ఆమెకు సాధ్యంకాలేదు.

ఒక్కసారిగా ఇల్లూ, వీల్లలూ, సంసారం—బాధ్యతలూ అన్నిటిపట్టా విసుగు పుట్టి, విరక్తివంటి భావమేదో లోపల జనించింది. తనపై తనకే కోపంవచ్చింది; అసహ్యం కలిగింది. ఆ చికాకులో వంట సరిగా కుదరలేదు. పాలగిన్నె జారి, పాలన్నీ ఒలికిపోవడమే కాకుండా, కట్టుకున్న చక్కటి చీర సాడైంది. వీల్లల ఏడుపులూ, అల్లరి చీదర అన్నింటి వాళ్ళపై శక్తికొలదీ అరిచింది. వీల్లలు బెదరిపోయి ఏడిచారు. కిక్కురుమనకుండా ఓమూలకు జేరీ కూర్చున్నారు.

సాయంత్రం వరకూ అటువంటి ఉన్మాదదశలో గడిచిపోయింది.

“అబ్బ! ఈ ఇంట్లోనుంచి కాస్త బయట పడి ప్రవచనముఖం చూడకపోతే పిచ్చె క్కేట్టుంది. ఆయన రాగానే ఏ పార్కుకో వెళ్ళాలి”. అనుకుంటూ గబ గబా పిల్లల్ని తయారుచేసి తాను తయారైంది.

భర్త రావలసిన లైము దాటి గంట గడిచింది. మరోగంటకూడా తిరిగి పోయింది.

“మమ్మీ. మరి పార్కుకు వెళ్ళాద్దామనం?” రమ నిరుత్సాహంగా రెండు మూడుసార్లడిగింది.

జాలికలిగింది శ్యామలకు.

“పదవెళ్ళాం.” అంటూ పిల్లలతో ఒంటరిగానే బయలుదేరింది. సుధీర్ ను ఎత్తుకొని, రమను నడిపించుకుంటూ వెళ్ళటం కొంత కష్టమే అనిపించినా లెట్ట చెయ్యలేదు.

ఉస్సరనుకుంటూ పచ్చికపై కూల బడిన శ్యామలకు రెండు మూడు తెలిసిన ముఖాలు కన్పించాయి పార్కులో. చిరు నవ్వులతో పలకరింపులయ్యాక ఒకామె దగ్గరకొచ్చి కూర్చుంది. “ఒక్కరే వచ్చారా?” అని పలకరిస్తూ. ఆమె ఒక ప్రాక్టీసులేని స్టీడరుభార్య. వేరు కుసుమ. ఆమె వేసే వెకిలివేషాలూ, వాగే అతి వాగుడూ శ్యామలకు అసహ్యంగా వుంటాయి. అందుకే మాట్లాడడం ఇష్టం లేనట్లుగా ముక్తసరిగా “ఊ. ఒక్కతేనే కాదు. పిల్లల్ని తీసుకొచ్చాను” అన్నది.

అతివాగుడు కుసుమ వదలివెట్టలేదు. అంతేలేండి. ఒక్కళ్ళం రాక చేసే దేముంది? వేకాటలు ఆడి ఆడి వాళ్ళు ఏ అర్ధరాత్రో ఇళ్ళకుజేరుకుంటారు. మనల్ని కూడా తిప్పకొనే భాగ్యంకూడానా?”

“వేకాటా?” కొత్తగా వినడంవలన ఆశ్చర్యపడింది శ్యామల! “మీవారు రోజూ వేకాడతారా?”

కుసుమ కనులు ఆశ్చర్యంతో కదులాడాయి. ఆదొకమాదిరిగా తలఎగరేస్తూ

అన్నది: “మావారేమిటి, మీవారేమిటి? వీళ్ళంతా ఆ శంకరంఇంట్లో జేర్తుంటారు, ఈదిక్కుమాలిన వేకాటకోసం. ఓ లైము లేదు. పాడులేదు. మా ఆయనకి కోర్టు కెళ్ళటంకంటే ఈ వేకాటకి హాజరవ్వటమే ముఖ్యం. ఓ లైముకు చచ్చినట్టు హాజరయ్యి తీరవలసిన ఉద్యోగికాదు కదా?”

ఆ మాటలందలి కొత్తవార్తకంటే, అంతలోచేసిన ఆ వ్యాఖ్యానం—అందలి శ్లేషా శ్యామలకు కోపంకలిగించాయి. కుసుమ చెప్పకుపోతోంది: “ఆదివారా లైతే మాయింట్లో తిప్ప! మిగిలినరోజు లైతే — రెండ్రోజులు గోపాలం ఇంట్లో, మరో రెండ్రోజులు శంకరం ఇంట్లో. అయినా, ఈ విషయాలేమీ మీకు తెలియనే తెలియవా? అయితే మీ ఆయన చాలా తెలివైనవారన్నమాట!”

కంపరం వుట్టింది శ్యామలకు. “వెళ్తాను. చీకటిపడ్తోంది! అంటూ లేచింది.

“నేనూ వెళ్ళాలి.” కుసుమకూడా లేచింది. “రండి ఎప్పుడైనా మా యింటికి. ఎప్పుడూ రానేరారూ”.

“వస్తాలెండి.”

పార్కుచుట్టుపట్ల కనుచూపుమేరలో ఎక్కడా రిక్షలేదు.

కుసుమ ఇల్లు చాలాదూరం. “అబ్బ ఎలానడిచేదిబాబూ ఇంతదూరం?” అమకుంటోంది.

“మరి వచ్చేప్పు డెలావచ్చారు?” శ్యామల ప్రశ్నించింది.

“మా ఇంటి ప్రక్క వాళ్ళబ్బాయి ఇటుగా వస్తున్నాడు. అతడికి కారుంది. డ్రాప్ చేశాడు. అలాగే ఏవరైనా తెలిసినాళ్ళు కనపడకపోరులెండి.” ధీమాగా అంది. ఆ మాట పూర్తికాకుండానే ఎవరో పరిచితుడు కన్పించనే కన్పించాడు కుసుమకు.

“నమస్కారం. ఏమిటిలావచ్చారు?”

అన్నాడు స్కూటర్ ఆపి, కాలు క్రింద ఆన్చుకుంటూ.

“ఆయన ఇంకా ఇల్లుజేరుకోలేదు. ఒక్కతినీ తోచక ఇలా పార్కుకు వచ్చాను. తీరా చూస్తే ఓ రిక్షా కాదుకదా—తెలిసిన నాధుడెవడూ కన్పించటంలేదు. కాస్త ‘లిప్టు’ ఇస్తారేమిటి?” అతడికి అతి దగ్గరగా నిలబడి ఇంచుమించు తగుల్తో న్నట్లుగా వుండి మాటాడోంది కుసుమ.

“ఓ! అంతకంటే భాగ్యమా? రండి”. అన్నాడా యువకుడు.

“మీబంధువులా?” అడిగింది శ్యామల మెల్లగా.

పళ్ళన్నీ బయట వెట్టి నవ్వింది కుసుమ. “బంధుత్వం అనే పాడుపదం నాకు తెలియదు. స్నేహం! అదొక్కటే తెలుసు. ప్రాణం ఇవ్వగల స్నేహితులున్నారు నాకు. ఈయన ఉమాచంద్ అనీ... ఉత్తరాదివాళ్ళులెండి. ఈ ప్రాంతాలకొచ్చి స్థిరపడిపోయారు.”

శ్యామల వింటూన్నది. మానవుడు చంద్రమండలంపై అడుగిడి విహరిస్తున్నాడన్నకంటే వింతవార్తలేదని లోగడ భావించిందికానీ, పరిశీలించే ఓపిక వుండాలేకానీ క్షణక్షణం విడ్డూరాలు వినవస్తూ కనవస్తూనే వుంటాయి, భూమండలంలో! ఆమె కనుపాపలు కదలికను కట్టివెట్టాయి తాత్కాలికంగా; కను రెప్పలూ, నాశికా తమ తమ ధర్మాలను విస్మరించాయి. ఉమాచంద్ స్కూటర్ సీటుపై కూర్చుని, అతడి మీదిమీదికి ఒంగుతూ అతడి భుజంపై చేయివేసి కబుర్లు చెప్తూన్న కుసుమను చూచి.

“టాటా!” ఛాదస్తురాలినై ఈసంఘంలో ముందుకు నడవలేక పోతున్నానా? లేక వీళ్ళంతా నాగరికత ముసుగులలో ఆటవికులుగా మారిపోతున్నారా?” ప్రశ్నించుకొంది శ్యామల.

పరాయిపురుషులతో అతివాగుడుతో అతిచనవుగా ప్రవర్తించే కుసుమ నైతిక



“ఆ స్త్రీదరు వెళ్ళాం. కునుమ.”
అన్నది వివరిస్తూ.

ఆతడు మాట్లాడలేదు కానీ, ఆ
నాసలు చిట్టింపులో ఒక విధమైన అగ్ర
హమూ, అసహనమూ, ద్యోతకమైనాయి.

“ఎప్పుడైనా వాళ్ళింటికిరమ్మన్నది!”

“.....” ఆనంద్ మాట్లాడకుండా

విలువలను గురించి శ్యామల అనుమా
నించకుండా వుండలేకపోయింది.

“ఎక్కడి కెళ్ళారూ?” శ్యామల ఇల్లు
జేరి అప్పుడే తలుపుతీస్తూండగా ఆనంద
రావు స్కూటరు వచ్చింది. పలక
రింపుగా అడిగాడు.

“పిల్లలు మరీ గోలవెద్దూంటే పార్కుకు
తీసుకెళ్ళాను.”

అతడేదో అపరాధం చేసినట్టుగా
ముఖం వెద్దూ “త్వరగా వచ్చేద్దామనే
అనుకున్నాను కానీ, పనవందే మరి”
అంటూ సంజాయిషీ చెప్పకొన్నాడు.

ఇక ఈ అబద్ధాలను సహించలేక
పోయింది శ్యామల.

“పనవ్వలేదా, పేకాట అవ్వలేదా?”
అనడిగింది అతడి కళ్ళలోనికి నూటిగా
చూస్తూ.

“ఛ. ఎప్పుడైనా ఆడనామోకానీ
రోజూనా? ఇవ్వాల ఆడనిదే? సీయెడి
లాగా తయారౌతున్నా వన్నమాట!”
నవ్వేశాడు కానీ, ఆ నవ్వులో నహజత్వం
లోపించడం శ్యామల గమనించక
పోలేదు.

అప్పటికి సంభాషణ మరి సాగలేదు.
భోజనాల దగ్గర శ్యామలే సంభాషణ
ప్రారంభించింది.

“పార్కులో మీ అతివాగుడు ఘటం
కన్నించింది!” అన్నది.

అన్నం తినేస్తున్నాడు. అయిష్టంగా
వుందన్నమాట సంభాషణ!

శ్యామలమాత్రం మాటలు మాన
లేదు. “వాడెవడో ఉమాచంద్ అట!
స్నేహితుడట! వాడి స్కూటర్ ఎక్కి
వెళ్ళిపోయింది. వాడితో శరీరమంతా
తగుల్తూ కూర్చుని. ఇదెక్కడి విడ్డూరం!
నే నేమనుకుంటాననో కూడా లేదు. ఆ
మొగుడికి తెలుసా ఈవిడ తిరుగుళ్ళు?”

చర్రున తలెత్తాడు ఆనంద్. మొగం
జేవురించగా, తీక్షణంగా అన్నాడు.
“అందులో అంతగా వ్యాఖ్యానించటాని
కేముందీ? అన్నా చెల్లెలి భావం కావచ్చు
కదా?”

అశ్చర్యానీ మించినటువంటి అనుభూతి ఏదో కలిగింది శ్యామలకు. 'ఒక అపక్రమమూ, అవినీతి అయిన విషయాన్ని ఇతడెందు కిలా సమర్థిస్తూన్నట్టు?' తనను తానే ప్రశ్నించుకొంది. 'అతడి గుణాలుకూడా అటువంటివేనా, లేక అదేమైనా కుసుమపై అభిమానమా?'

ఆలోచనలను పైకి వ్యక్తీకరించకుండా, మామూలుగా అన్నది: "బాగుంది. అదేమాట? నామకార్థంగా ఎవడినో అన్న అనుకొనీ, ఇంకెవడినో చెల్లెలనీ అనుకొంటే అయిపోతుందా? అటువంటి మాటలు చెప్తూ లోకంకళ్ళు కప్పేవాళ్ళ నెందర్ని చూడటంలేదు?"

భార్య మాటలు వింటూనే ఆనంద్ కు చాలా కోపం వచ్చింది. "డర్టీగా మాట్లాడకు. నా స్నేహితు లెందరితో నువ్వు చనువుగా మాట్లాడవు? అంతమాత్రాన నీ ప్రవర్తన మంచిదికాకపోయిందా? ఆవిడ మరి కాస్త చనవు వుండబట్టి, ఆ లైముకు ఏ రిక్నా దొరకక అట్లాగ చేసిందని ఎందుకనుకోవు? చెడుగా ఆలోచించడమేకాని, మంచిగా ఎందుకాలోచించవని నా ప్రశ్న?"

విసురును తనమీదకే తిప్పిన ఆ ధోరణికి, ఆ మాటలలోని తీవ్రతకూ నిర్విణురాలైంది శ్యామల. ఆ నిశ్చేష్టత నుండి తేరుకొన్న తర్వాత అమెకు ఆగ్రహం, అవమానం ముప్పిరిగొని వచ్చి మౌనంవహించకుండా చేశాయి. "బాగుంది మీ వరస. ఎవతో ఎవడితోనో విశృంఖలంగా తిరుగుతోందంటే మధ్యన మీ కెందుకూ దుగ్గ? ఏం ఎప్పుడైనా మీరుకూడా అలా వెంటేసుకుని త్రిప్పుతున్నారా ఏంఖర్మ? అంతగా సమర్థించుకొస్తున్నారు."

"అహా, తప్పేలేదు." తొణకని స్వరంతో తగ్గని దూకుడుతో వుండతడి స్వరం. "అవన్నీ నీ కర్థంకాని విష

యాలులే. ఆ డ్డే తడిమి తడిమి అడగబోకు."

ఏదో నిషాలో వున్నట్టు మాట్లాడుతున్న అతడి ధోరణికి అసహ్యం కలిగిన శ్యామల మరి తర్కం పొడిగించలేదు. కాని ఆమె మనసున వుండీ వుండనట్లు దోబూచులాడుతూన్న కొన్ని అనుమానాలు ఆధారరహితంకావని ఈ రోజున రూఢి అయ్యింది.

'ఆ కుసుమపై ఎందుకు ఇతడికింత అభిమానం? ఆమె ఇంట్లోకూర్చుని పేక ఆడి ఆడి ఆమెపట్ల ఆకర్షితుడౌతున్నాడా?' ఇన్నాళ్ళు సంసారం చేసిన తర్వాత ఈ నాడు ప్రథమంగా భర్తపై ఒకవిధమైన అనుమానం కలిగింది. దానితో ఒక విధమైన ఉద్వేగం కలిగింది. ఫలితంగా ఏదో తెలియని నీరసం ఆవరించింది. ఎన్నాళ్లో లంఖణాలు చేసినట్లుగా నీరసం అలముకొంది మనః శృరీరాలు రెండిటినీ.

'కూడని పనులుచేసి, తినరాని పదార్థాలుతినీ ఏది మంచో ఏది చెడో తెల్సుకోలేక మారాంచేసే పనివిల్లలాగా చాలామంది పురుషులు ఎందుకో అవినీతి అక్రమాలవైపు అసహ్యతా అపసవ్యతల దెసా ఆకర్షింపబడతారు. ఇది వారిలోవున్న బలహీనతా లేక జబ్బా?'

సమాధానం తెలియని ఈ ప్రశ్న చాలామంది సంసారిణులకు అనాది నుంచి ఎదురౌతున్నదే :

6

ఆఫీసుకువెళ్ళబోతున్న ఆనందరావుకు వెనుకనుంచి శ్యామల హెచ్చరిక విన్పించింది. "బాబుకు పాలడబ్బా అయి పోయింది. తీసుకురండి, సాయంత్రం వచ్చేటప్పుడు. ఇంకా..."

"ఊఁ. ఇంకా...ఇంకా...! రోజు రోజుకూ ఈ లిస్టుకేం అంతూ పొంతూ

లేదు. ఏక్కణ్ణుంచి తేను?" చీట పటలాడాడు ఆనంద్.

"ఇవి తప్పనిసరి ఖర్చులు. సంసారానికి అవసరమైనవే తెమ్మంటున్నాను కానీ, ఏమీ విలాసాలకూ వినోదాలకూ అనవసర ఖర్చులు చేయమని వీడించటం లేదుగా నేను?" ఖచ్చితంగా వుంది శ్యామల ధోరణి.

"నే నేమైనా అనవసర ఖర్చులు చేస్తున్నానంటావా అయితే?" వెనక్కు వచ్చి, తాపీగా కూర్చుని తీక్షణంగా అడిగాడు.

"ఏమో, ఆ భగవంతుడికే తెలియాలి!"

"ఆఁ ఆఁ. భగవంతు డొకడు మళ్ళీని!" అతడి స్వరంలో హేళన!

శ్యామల ఇక నిగ్రహించుకొనలేక పోయింది. "ఏం, సంసారం, భార్య, పిల్లలపై అనురాగం తగ్గడంతోపాటు?"

ఆనంద్ అసలే కోపంగా వున్నాడు. అవతల వేళ మించిపోతోందని. దానికే తోడు శ్యామల ఎన్నడూ లేనిది మాటకు మాట విసురుతూండడంతో అతడికి వెర్రికోపం వచ్చింది.

"ఏమైనా మతుండే మాట్లాడున్నావా? ఖర్చులు తగ్గించుకోవాలని నేనంటూంటే ఏమిచేమిటో వాగుతావేమిటి?" శక్తి కొలదీ అరిచాడు.

అతడి చాటు తిరుగుళ్ళు, దొంగ కారణాలూ తెలుసుకొన్న నాటినుండి కుతకుతలాడే మనస్సుతో కుమిలి పోతున్న శ్యామల ఇప్పుడు అగ్ని పర్వతంలా బ్రద్దలైంది. "మతుండి మాట్లాడవలసినది నేను కాదు. నేనేం జూదమాడి డబ్బు నాశనం చేయటం లేదు. నీతీ, గుణమూలేని ఏ దిక్కుమాలిన కొంపలూ పట్టుకుతిరిగి దొంగ కారణాలు చెప్పడంలేదు. లక్షణంగా ఇంటి పట్టన వుంటూ, గుట్టుగా సంసారం చేసుకొనే నాకు ఎవళ్ళూ అతిగా వాగ

యువ దీపావళి సంచిక

వద్దనీ ఆదనీ ఇదనీ చెప్పవలసిన ఆవ
నరం రాదు, రాబోదు!”

“నోర్మయ్. మహా వతివతవు
బయల్లేరావు. పాపం, నువ్వుతప్ప అంతా
బుద్ధిలేని వాళ్ళే ప్రపంచంలో!” వినవినా
వెళ్ళిపోయాడు.


అమాయకురాలనీ, ఇంటిపట్టున పడి
వుండేదనీ తాను భావించే భార్య తన
బలహీనతలను ఎత్తి చూపించితే సమా
ధానం చెప్పలేని ఏ పురుషుడైనా విడి
లించే పద్ధతే ఆది :

ఆఫీసులో లంచ్ టైములో ఆనంద్
మనస్సులో ఆ ఉదయం తనకూ
భార్యకూ జరిగిన వాగ్వాదం తిరిగి మెదల
సాగింది.

‘తానుమాత్రం ఏమన్నది పాపం:
అత్యవసరమైన వస్తువులే కదా తెమ్మ
న్నది? నేను అలా విడిలించి మాట్లాడడం
భావ్యమా?’ విచక్షణాజ్ఞానం మేల్కొ
న్నది అతనిలో.

సరిగా శ్యామలకూడా అటువంటి
మానసికమధనతోనే సతమతమౌతోంది.
ఇంటివద్ద. ‘బయటి ప్రపంచంలో పదు
గురిమధ్యా పనిచేసుకువస్తూ పలువిధాల
అలసిపోయే పురుషుడతడు: ఏదైనా
చీకాకులో కొంత దురుసుగా మాట్లాడినా
సర్దుకుపోక అతడినిమించిన ఆగ్రహంతో
మాట్లాడాను నేను. ఇది సమంజసమా?
చెత్తకుండీకైనా విలువ వుంటుందేమో
కానీ, కుసుమకు సభ్యప్రపంచంలో గడ్డి
పరకమాత్రపు విలువకూడా లేదని
ఆమె అతివాగుడువల్లా, పరాయివాడితో
షికార్లుకొట్టడంలోనే తెలుస్తోంది: మరి
అటువంటి హీనగతిదాని మాటల
నాధారంచేసుకొని తాను భర్తను తూల
నాడడం సమంజసమా? వక్రమార్గాన
బ్రతికేవాళ్ళు సక్రమంగా జీవించేవాళ్ళను
చూడలేక ఏవో కలతలు నృష్టింబాలనో
లేదా తమ మురికికూపంలోకే లాగాలనో
ప్రయత్నం మామూలే. మరి నా తెలివీ,

యువ దీపావళి సంచిక



బుద్ధి ఏమైనట్లు?’ పశ్చాత్తాపంతో కుమిలి
పోయింది శ్యామల, భర్త ఇల్లు చేరే
వరకు.

ఉదయపు తీవ్రతా, ఆగ్రహమూ
ఎవరిలోనూ మిగలలేదు.

ఆమె ఏమీ జరగనట్టే నవ్వు
ముఖంతో కాఫీ అందించిందతడికి.

ప్రశాంతవదనంతో అతడు మాట్లా
డాడు. “ఏమిటి ముఖం అలాగుంది.
మధ్యాహ్నం భోజనం చేయలేదా?”

“చేశాను. మీరు?”

“చేశాలే. తొందరగా తయారవు.
బజారువెళ్ళాం. ఏవో కావాలన్నావ్ గా
ప్రొద్దున్న?”

వీల్లలతో ఇప్పుడు నేను తెమలి
బయటపడగలనా: మీరు తీసుకురండి.
వంటకూడా అవలేదు.”

“వీల్లల్ని నేను తయారుచేస్తాలే.
నువ్వు పోయి బట్టలు మార్చుకో.
హోటల్లో తినేసి వద్దాం. నీకూ కాస్త
మార్చుగా వుంటుంది. మనం హోటల్
తెళ్ళి చాలా రోజులైపోలేదా?”

సవ్యమైన జీవనక్రమంతో నంతృప్తి
పడే శ్రీ భర్తనుండి అంతకంటే ఆశించే
దేముంటుంది? ఆనంద్ ఆధర వాక్యాలకు

మురిసిపోయింది శ్యామల. ‘ఆయన
మంచివారు. నేనే అపార్థం చేసు
కున్నాను!’ అనుకుంది మరోసారి.

‘ఈనాడెంత ప్రశాంతంగావున్నాయి.
ఇల్లా, మననూకూడ: పురుషుడు
నిర్లక్ష్యంచేస్తే ఇంటపడుండే ఆడవాళ్ళు
మతులు పోగొట్టుకోక ఏం చేస్తారు?’
అనుకున్నాడు ఆనంద్ ఏదో జ్ఞానో
దయమైనట్టుగా.

7

‘సర్కస్ చూద్దామా, నీ నీ మా
చూద్దామా?’ భోజనాలు ముగించు
తూండగా అడిగాడు ఆనంద్.

“నీనిమా! నీనిమా!” ఊహ తెలిసీ
తెలియని రమ చప్పట్లు కొడుతూ
అన్నది.

“సర్కస్ అయితే ఆ ఏనుగులవీ
చూసి వీల్లలు బాగా ‘ఎంజాయ్’ చేస్తారు”
అన్నది శ్యామల.

ఆనంద్ అంగీకరించాడు.

“మరి డబ్బు...చాలా అయిపోతుం
దేమో?” సంశయిస్తూ అన్నది శ్యామల.
నిజానికి అటువంటి ఖర్చులు వారిస్థాయి
కొక్క లెక్కలోనివికావు. కాని ఈ మధ్య

అతడు ప్రదర్శించిన విసుగుదలను ఇంకా మరువలేదు శ్యామల.

“పోనిద్దూ. ఓ ఇరవయ్యేగా? సర్కన్ మాటిమాటికీ దొరుకుతుందా? పిల్లల సరదా కూడా తీరుతుంది.”

భార్యను ఆదరించే భర్త; భర్తను సానుభూతితో—సహృదయంతో అర్థం చేసుకోగల భార్యవున్న సంసారం స్వర్గ ధామం కావలసిందే. కాని ఎటువంటి స్వర్గానైనా విచ్చిన్నమూ వికలమూచేసే దుష్టశక్తులున్నాయి. వక్రప్రవర్తనగల పురుషులూ; చెడుబుద్ధిగలస్త్రీ ఈభువిలో మహమ్మారికంటే భయంకరులు!

సర్కన్ చూసి బయటకు వస్తుంటే ద్వారంలో ఆ జనంలో “హల్లో ఆనంద్!” అంటూ పరిచితమైన కంఠం వినిపించింది.

సోమేశ్వరరావు, కుసుమ భర్త వెంకట్రావు:

నమస్కార ప్రతినమస్కారాలు అయ్యాయి.

“ఎలా వుంది సర్కన్?” శ్యామలను పలుకరించారు. చిరునవ్వుతో జవాబిచ్చిందే కాని, అంతవరకూ అతి ఆహ్లాదకరంగా వున్న శ్యామల మనస్సు ఆ ఇరువురి దర్శనంతో ముకుళించు పోయింది. మరచిపోయిన బాధ తిరిగి కెలుకుతూన్నట్లయింది.

“ఏమిటి స్వామీ బొత్తిగా నల్లపూసై పోయారు? నాల్గరోజులుగా మీరు రాక మన సమావేశాలు కళేకట్టడంలేదనుకోండి. కుసుమ కూడా అడుగుతోంది, ఆనంద్ గారు రావటంలేదేమని;” గడగడా వాగేస్తున్నాడు వెంకట్రావు.

‘బాగానే వుంది. వెళ్ళానికి తీసిపోని దేభ్యం!’ అనుకొంది అసహ్యంగా శ్యామల.

ఆనందరావు పరిస్థితి ఇరకాటంలో పడింది. అటు వెంకట్రావు నోరుమూసుకోడు. ఇటు శ్యామల అన్నీ వినేస్తోందనే

భయం. తానామెకు తెలియకుండా వుంచిన విషయాలన్నీ ఈనాడు వెల్లడై పోతున్నాయి.

“నడవండి. దగ్గరేగా మా ఇల్లు? పదండి” వెంకట్రావు ఆహ్వానించాడు.

“ప్రొద్దుపోయింది. మరెప్పుడైనా వస్తాంలే.” తప్పించుకోబోయాడు ఆనంద్.

వదలలే దతడు. “ఎప్పుడైనా రావచ్చు. ఇవాళకూడా రావచ్చు. కూడదని ఏమీలేదుగా? నడు నడు. ఏమైనా తీసుకువెళ్ళరుగాని!”

“మా భోజనాలైపోయాయి హోటల్లో ఇంత పొద్దుపోయి ఎందుకులేద్దా.” ఎందువల్లనో అతడింటికి వెళ్ళడానికి ఆనంద్ సుముఖంగా లేడు ఎంత మాత్రమూ.

సోమేశ్వరం కల్పించుకున్నాడు. నడు. నేనూ అక్కడికే వెళ్తున్నాను. ఓ పదినిముషాలు కూర్చుని వెళ్ళరుగాని!”

“పోనీ మీరేచెప్పండి వదినగారూ!”

వెంకట్రావు శ్యామలతో అన్నాడు. నేనింతగా వీలుస్తుంటే వెళ్ళిపోవడం మీకేమైనా బావుందా? ఆతడికేముంది—ఇంచుమించు రోజూ వస్తూనేవుంటాడు. మీరు ఎప్పుడూ మీరై మీరు రారుకదా! ఇవ్వాళ ఇంతదూరం వచ్చి కూడా రాకుండా వెళ్ళిపోతారా?”

లౌక్యాలూ, నామకార్ధపు మర్యాదలూ తెలియని శ్యామల మొహమాటంగా చూచింది. “పిల్లలు పేచీలు మొదలు పెట్టారేక. అందుకూ కాస్తేపు కూర్చుని మాట్లాడుకొనే లైముకాదుకదా ఇదీ?” నిజానికి కుసుమ స్వభావం తెలిసిన శ్యామలకు ఆమె ఇంటికి వెళ్ళాలనిలేదు.

“పోనీ పద. “ఓ పదినిముషాలు కూర్చుంటాం అంతే!” అంటూ ఇటు భార్యతోనూ, అటు వెంకట్రావుతోనూ అని బయల్దేరదీశాడు ఆనంద్. మరీ మాట త్రోసేసి వెళ్ళిపోతే అటు వెంకట్రావుతో

స్నేహంపోతుంది. అదీ కాక వెంట సోమేశ్వరరావు కూడా వున్నాడు. అసలే అతిగా విమర్శించే స్వభావం అతడిది.

‘భార్యను నీ స్నేహితుల ఇళ్ళకు తీసుకెళ్ళటానికి భయపడ్తున్నావ్ అని మరోనాడెప్పుడైనా వాగి అవమానించగలడు నలువురిలోనూ. ఇటు శ్యామలకు మొదలే కుసుమపై సద్భావం లేదు. ఇక ఆ ఇంటి వాతావరణాన్ని చూచి మరింత అసహ్యించుకోగలదు:

ఆనందరావు అంచనా తప్పలేదు. అనుకున్నంతా అయ్యింది.

కుసుమా మరో నలుగురు పురుషులూ పేక ఆడుతున్నారు. ప్రక్కనే ఒక ఖాళీ వైన్ బాటిల్ వుంది. మరొకటి సగం ఖాళీగావుంది. కుసుమతోపాటు అందరి చేతులలోనూ గ్లాసులున్నాయి. ఆ పురుషులలో ముగ్గురు శ్యామలకు తెల్సినవారే. ఉమాచంద్, గోపాలం, శంకరం. నాల్గవ వ్యక్తి ఎవరో? ఎవరో బాగా డబ్బున్న వాడిలాగా, నిత్యం నీతీనియమంలేకుండా త్రాగి తందనాలాడేవాడిలాగా అన్నిం చాడు చూడగానే.

“చూడు. రాక రాక మినెస్ ఆనంద్ వచ్చారు. ఏమైనా ఇవ్వు కుసుమా.” అని చెప్తూనే తానూ ఒక గ్లాసు చేతబట్టాడు వెంకట్రావు. సోమేశ్వరం కూడా తీసుకున్నాడు కానీ, ఆనంద్ మృదువుగా తిరస్కరించాడు.

“ఛీ. ఏమిటి వాతావరణం? నడవండి పోదాం” మెల్లగా గొణిగింది శ్యామల.

“తీరా వచ్చేక ఓ పావుగంటైనా కూర్చోపోతే ఎలా?” నసిగాడు ఆనంద్.

ఏదో మురికి కాల్యలో మెడవరకూ దిగబడినంత కంపరంగావున్నది ఈవాతావరణం శ్యామలకు.

“తీసుకోండి. ఏమిటివ్యాళ మడి గట్టుకున్నారు?” వైన్ గ్లాసు కుసుమ స్వయంగా అందించితే మరి త్రోసివేసే శక్తిలేకపోయింది ఆనందరావుకు.

అప్పుడప్పుడు ఏదో స్నేహితుల తోనూ, పార్టీలలోనూ నామకార్థంగా సరదాగా భర్త త్రాగుతూంటాడని శ్యామలకు తెలుసు. కాని, ఇటువంటి హీనంగా కన్నపట్టే స్నేహితులున్నారని గానీ, నీచపు ఆకర్షణలున్న తావుకు అతడు జేరుతూంటాడనిగానీ ఇంత వరకూ శ్యామలకు తెలియదు.

సినిమాలు, స్నేహితులు, విక్కిక్లు- ఎక్కడెక్కడి విషయాలనో చుట్టబెట్టి తెగవాగుతోంది కుసుమ. ఆమె ఎక్కువ మాట్లాడేది మగవాళ్ళతోనే! సాటి స్త్రీ అయిన శ్యామలను అస్సలు లెక్కచేస్తూ న్నట్టేలేదు.

“వీరు మీ శ్రీమతా? ఇన్నాళ్ళూ మన పరిచయమేగాని, వారినెప్పుడూ ఎక్కడా చూడలేదే! సంతోషం. ఇదే మొదటిసారి చూచాను.” ఆ కొత్త మనిషి అన్నాడు వేకాట కట్టిపెట్టి మంచంమీద వాలుతూ.


చిరునవ్వుతో సమాధానమిచ్చాడు ఆనంద్. “ఈ విల్లలిద్దరూ పసివాళ్ళ వ్యడంతో అంతగా ఇల్లుకదిలే అవకాశం వుండదు” భార్యకు పరిచయం చేశాడు “ఈయన మంజులా హోటల్ ప్రొవైడర్ టర్ భుజంగంగారు!” అని.

ఇంటికి వచ్చేవరకూ తనను తానెలా నిగ్రహించుకోగలిగిందో తనకే తెలియదు శ్యామలకు.

ఇల్లు తాళంతీసి లోపల అడుగిడు తూనే తీక్షణంగా చూస్తూ అడిగింది భర్తను: “ఇదన్నమాట మీ కుసుమ అనలు భండారం. అదనలు సంసారి కొంపేనా?”

అనుకోని ఈ వాగ్దాటికి మొదట నిరుత్తరుడై చూచాడు ఆనంద్. అంతలో తేరుకొని విసురుగా జవాబిచ్చాడు. “నీకు ‘సోషల్’గా ‘మూవ్’ కావడం ఇహ ఈ జన్మకి తెలియదు. అందరూ నీకు డిటోగా మందకొడిగా ప్రపంచం

యువ దీపావళి సంచిక



మొహమే తెలియకుండా వుండాలా?”

మనసు మండిపోతోన్న శ్యామల ఆగ్రహం మరింత రెచ్చిపోయింది. “ఛీ. ‘నాగరికత’ అనే పదాన్ని ఉచ్చరించే అధికారమూ, అర్హతకూడా వున్నాయా ఈ నీచులందరికీ? సోషల్ గా వుండట మంటే ఏమిటి? భర్త లేనినమయంలో పరాయి మగాళ్ళను పడగ్గదిలో వెట్టుకు, తాగి తందనాలాడ్డమా? పరాయివాడి మీదమీదపడి మాట్లాడ్డమా? భోగం దానిలాగా విస్కీలూ, బ్రాండీలూ అందించడమా? ఇదంతా కళ్ళారా చూచి ఆ మొగుడికి చీమకుట్టినట్లయినా లేదే! ఔను మరి? ప్రాక్టీస్ లేని చవట - ఇలా అడ్డదార్లు పట్టకపోతే అంత హోదాగా ఎలా బ్రతుకుతాడు?”

“ఏమిటాధోరణి? నోరుమూస్తావా?”

“ఎందుకు ముయ్యాలి? ఇందులో ఏది అబద్ధం, అసంగతం?”

“అసూయ, ముందుపుట్టి ఆడది తర్వాత పుట్టిందంటారు. ఏ ఆడదాన్నీ ఏ ఆడదీ మెచ్చుకోదు. మెచ్చుకోబోదు. అది ఈ దేశం చరిత్ర!” చేతిలో స్కూటర్ తాళాలు ధేబిల్ మీదికి

విసుగ్గా విసిరేసి పక్కమీద వాలూ అన్నాడు.

“ఆడది కాదది, జారిణి! జారిణిని సంసారిణి ఏనాడూ మెచ్చుకోదు. అయినా ఎవతెలా పోతే నాకేం? అదే గంగలో దిగితే నాకేం? ఈ పనికిమాలిన ముతాతో మీకెందుకు స్నేహమని అడుగుతున్నాను? మీరా కొంపకి ఎందుకు వెళ్తున్నారని అడుగుతున్నాను. భర్త వెడదార్లు పట్టుతూంటే బాధ పడడం, సరిదిద్దబోవడం ఈ దేశం చరిత్ర! ఇది తెలుసుకోండి.”

“ఇదుగో శ్యామలా! రెచ్చగొట్టకు నన్ను చెప్తున్నాను.” పట్టరాని ఆగ్రహంతో వున్నట్లు అతని కన్నులే చెప్తున్నాయి. “నువ్వే మంచిదానవూ, తక్కిన అందరూ చెడ్డవాళ్ళనుకుంటే అది నీ ఖర్మ! నేనేం చెడిపోవడంలేదు. నువ్వు బాధపడక్కర్లేదు. నన్ను సరిదిద్దడానికి శ్రమపడనక్కరలేదు. నీ జ్ఞానం కొంచెం ఎక్కువచేసుకో చాలు!”

“నా జ్ఞానం ఎక్కువైంది. ఇవ్వాల చాలా ఎక్కువైంది. నాగరికత ఏదో ఆటవికత ఏదో తెలియని

అజ్ఞానంలో పడి కొట్టుకునే మూర్ఖులను- చూచి జ్ఞానం కాదు వెరిగేది-అశాంతి!”

“మంచిది. అదే మీ పతివ్రతల ఆభరణం!” హేళనగా అనేసి మరి మాట్లాడకుండా అటు తిరిగి పడు కున్నాడు.

ఆగ్రహం, అసహ్యం, అవమానం, అసహాయత-అన్నీ పెనవైచుకొని అంత రాంతరాలలో చాలా దుఃఖించింది శ్యామల. ఈ పురుషులూ, ప్రపంచం- అన్నీ మోసం, దగా, నాటకం, బూటకం అనించాయి. ‘ఛీ. ఇటువంటి కల్లబొల్లి జీవితం ఎందుకు? బ్రతకకపోతేనే?’ అనే విరక్తి కలిగింది. కాని ఆ విరక్తి ఆర్థికాలం నిలవకపోవడమే ఈ ప్రపంచాన్ని నడిపించే మాయ.

భర్త ఉన్నతుడూ, ఉత్తముడూగా భావించే స్త్రీకి, తన నమ్మకము భ్రమ అనీ, అతడు చౌకబారు అభిరుచులూ ప్రవర్తనాగల అతి మామూలు వ్యక్తి అనీ తెలిసిపోవడం మహా దారుణం; శాపసదృశ్యమైన సంగతి.

“ఆ కుసుమ నాకంటె అందగత్తా?” ఒక్కొప్పుడు కొత్త తరహాలో సాగేవి శ్యామల ఆలోచనలు. ‘ఛీ. క్షయరోగిలా వాలకం, అసహ్యకరమైన రూపురేఖలు’ బిగ్గరగా అసహ్యకరంగా వాగుడు-పోసి చదువా అంటే అదీ లేదు. మరెందుకీ మగవాళ్ళంతా వెరికుక్కల్లా తిరుగు తూన్నట్టు దాని చుట్టూ? బహుశః ఇంట రాత్రింబవళ్ళూ హద్దులూ, అందమూ, అణకువూ, ఆహ్లాదతా చూచి చూచి మొహంమొత్తి అవి లేనిచోట విరగ బాటూ విశృంఖలత విహారంచేసేతావుకు జేరతారేమో; అక్కడున్నది కురూపి అయినారే.’

8

అనాటి మర్షణ తర్వాత శ్యామలూ ఆనంద్ నడుమ మాటలు పూర్తిగా తగ్గిపోయాయి. భర్త ఎడల అనురాగం

తగ్గకపోయినా ఒకవిధమైన విరక్తి వంటిది పేరుకొంటున్నది శ్యామల మనస్సులో. భర్త ఎలా తిరిగినా మోసం వహించి అడుగులకు మడుగులొత్తగల కాలం కాదిది. ‘నేనేం తనకు తక్కువ చేశానని ఇలా వెడత్రోవలు త్రొక్కు తున్నారు? లక్షణమైన భార్య వుండగా నీచస్త్రీలపట్ల ఆకర్షణకలిగే బలహీనత ఏమిటితడికి?’ అని బాధపడకుండా వుండదు ఎంత ఉత్తమ స్త్రీ అయినా.

ఆనాడు భార్యతో మొండిగా వాదించాడేకాని ఆనంద్ తన అంతరాత్మను వంచించలేకపోయాడు. ఈ అసత్య వాదాలతో. భార్యవాదం ఎంతనిజమైనా, కారణరహితం కాకపోయినా భర్తకు తనను నిలదీసి అడిగిందన్న కోపం రావడం సహజమే! కాని అది సమంజస మేనా? అంతరాంతరాలలో మధన పడుతున్నా, ఆనంద్ బాహ్యప్రవర్తనలో మాత్రం మార్పురాలేదు. టైముకు ఇంటికి వెళ్ళామని అతడు ఎంతగా ప్రయత్నించి నప్పటికీ, గోపాలం ప్రభృతులు వదలి వెట్టరు. ఆ కవ్వంపులకూ, సవాళ్ళకూ వ్యతిరేకంగా నడిచి, ‘అసమర్థపు భర్త’ అని స్నేహితులు చాటుమాటుగా విమర్శించే అవకాశం ఇవ్వలేడు. వీడ జ్వరంనుండి బయటపడటంకంటె కష్టం దుష్టస్నేహాలనుంచి బయటపడటం.

‘ఛ. నవ్వుతూ, త్రుళ్ళుతూ సరదాగా ఉన్నంతమాత్రాన అపార్థంచేసుకోవట మేనా? కుసుమ అంతగా తీసిపారే యాల్సిన చెడునడత కలదికాదు!’

అలా ఆలోచించి మనసును మభ్య పెట్ట జూచాడేకాని అదిసరికాదని తనకూ తెలుసు.

‘పోనీ. అదెవరైతే నాకేం? ఏమైతే నాకేం? ఏదో పరిచయం, కాలక్షేపం! అంతే! ఈ మాత్రానికే నేనేమీ చెడి పోలేదే! కాస్త నలుగురిలో కలిసివుండక పోతే ఎలాగ? ఆ నలుగురూ మనకున్న

సుగుణాలే కలిగివుండాలనుకొంటే ఏలా కుదురుతుంది? ఛ. నలుగురిలో కలిసి పోవటం రాదు శ్యామలకు.’

అదే విషయాన్ని వైకే అనేశాడు ఒకనాడు వాగ్వాదంలో. ఓ నెలవుదినం అందరూ భార్యలతో సహా విక్సిక్ వెళ్ళే ఏర్పాటు జరిగింది. అది ఏర్పాటు చేసినవాడు ఆ హోటల్ మానేజర్ భుజంగం. ఆ విషయంవింటూనే తిరస్కరించింది శ్యామల భీత్కారంచేస్తూ.

“ఛీ ఛీ. ఆ త్రాగుబోతు ముతా సంగతులు నాకు చెప్పవద్దు!” అన్నది మండిపడుతూ.

ఆనందరావు కోపం తెచ్చుకోలేదు. నర్దిచెప్పటానికి ప్రయత్నించాడు. “చూడు శ్యామలూ. వాళ్ళెవళ్ళైతే నీకేం? ఓ ఏ డెనిమిది గంటలు సర్దాగా గడి పేయటం. అంతే. ఈ ఇంటిపనుల చీకాకు తగ్గి నీకూ కాస్త మార్పుగా వుంటుంది. నలుగురిలో తిరగటం, కలిసి పోవటం నేర్చుకోవాలి.” వింటూనే ఛద్రు మన్నది శ్యామల. “ఇంటి పనులు శ్రమ అయితే కావచ్చుకాని, చీకాకు కాదు బుద్ధి, గుణమూవున్న ఏ ఆడదానికైనా. నాకు నా ఇల్లు స్వర్గం. ఈ స్వర్గాన్ని ఒదులుకుని అక్కడ ఎవతెవతో మీ మీద మీదపడి మాట్లాడటం, మీరుకూడా గ్లాసులు ఖాళీచేయడంచూసి నేను భరించ లేను. అది నాకు శ్రమను మరిపించే మార్పుకాదు సరికదా-ఓ రెండు మూడు నెలలకు సరిపడిన మనస్తాపం!”

“ఏమిటంత ఇదిగా మాట్లాడావ్? నలుగురిలో వున్నప్పుడు కంపెనీకోసం కాస్త తీసుకోక తప్పతుందా? ఏదో మరి తప్పతాగి తందనాలాడే వాడినన్నట్టు అంటావేమిటి? అప్పుడప్పుడు కొద్ది కొద్దిగా తీసుకుంటే ఆరోగ్యంకూడాను. ఈ రోజుల్లో వస్తూన్న మందులన్నింటిలో ఆల్కహాల్ కలుస్తోంది తెలుసా?” తేలిగ్గా నవ్వేశాడు, ఎలాగైనా భార్య


గొంభీర్యాన్ని చేదరగాట్టాఅనే ప్రయత్నంకో.

అయితే, శ్యామల గాంభీర్యంగాని, అభిప్రాయంగానీ ఇసుమంతైనా చేదరలేదు, మారలేదు. అతడిని నూటిగా చూస్తూ అన్నది. "ఓ: అయితే ఆ ఆరోగ్యం నాకూడా వుంటే మంచిది కదూ? ఓ వైన్ నెట్, విస్కీ నెట్, బీర్ గ్లాసెస్ అన్నీ కొని తీసుకురండి సాయం కాలం. టీ నెట్ దాచేసి, ఇక ఇంటికి వచ్చేవారికి హాట్ డ్రింక్స్ ఇద్దాం. మనమూ అవే తీసుకుందాం. ఇప్పుడు చీ అలవాటుచేస్తే వీల్లలు మంచి నీళ్లు మానేసి అవే వుచ్చుకుంటారు."

ఆమె ఎంతో మామూలుగా మాట్లాడినప్పటికీ ఆనంద్ కు కోపం, నవ్వునమపాళ్ళల్లో వచ్చాయి. అప్పటికీ కోపాన్ని ప్రయత్నపూర్వకంగా దాచి పెట్టాడు. నవ్వుతూనే అన్నాడు. "అద్భుతమైన మాటలు: వండర్ ఫుల్ అయిడియా! నా నెలజీతం ఏ రెండు వేలో అయితే తప్పకుండా ఈ షణ్ణంలోనే నీ మాటను అమలులో పెట్టేద్దను."

"జీతంతో పనిలేదు. వెంకట్రావుకు వైసా ఆదాయంలేకపోతేనేం - ఎంత దర్జాగా బ్రతుకుతున్నాడు: కుసుమ ఎలా వెలిగిపోతోంది? ప్రయత్నిస్తే ఆమాత్రం చిట్కాలు నేనూ నేర్చుకోలేకపోను. ఇక అప్పుడు వాళ్ళంతా మన ఇంటికి జేరతారు. మీరు ఏ కుసుమ ఇంటికి, మరే కుమారి ఇంటికి వెళ్ళనక్కర్లేదు. ఆ బృందమంతా ఇక్కడే పడివుంటుంది." ఆ మాటలలో వేడికి వాడికి ఆనంద్ ముఖం నడివేసవి మిట్టమధ్యాహ్నపు ఎండలో చెప్పలులేని కాళ్ళతో నడిచినంతగా మాడిపోయింది. ఎటూ మాట్లాడలేని అశక్తతతో అవమానంతో మౌనంగా, అక్కడినుంచి లేచి వెళ్ళిపోయాడు.

యువ దీపావళి సంచిక



మనశ్శాంతికోసం కొంతసేపు ఒంటరిగా వుండాలన్నించి దతడికి. అందుకే వెంటనే ఏదో పని కల్పించుకొని బయటకు వెళ్ళిపోయాడు.

శంకరం, గోపాలం వగైరా స్నేహితులు భార్యమాటకు జవదాటవని వేశాకోశంచేస్తే ఈ కొత్తస్నేహితుడైనభుజంగమేమో భార్యను 'సోషల్ గా తిప్పపు-పూర్వకాలపువాడిలా పరదాస్త్రీని చేసే శావు భార్యను' అని ఆటలు పట్టిస్తున్నాడు. ఇటు భార్యవాదన విన్నప్పుడు ఆమె మాటలు సమంజసంగానే అనిపిస్తాయి. వైపైకి భర్త హోదాతో తాను కొట్టిపారేసినా: అటు స్నేహితుల 'కామెంట్' కూ విలువ ఇవ్వకుండా వుండలేదు. ఆలోచించి ఆలోచించి అతడి బుర్ర వేడెక్కింది. పక్కా హిందూ వతివ్రత అయిన శ్యామలను ఈ భూతలంలో ఎవరివాదనలూ మార్చలేవనేది సూర్యచంద్రులు ఉదయించడం ఎంత తథ్యమో అంతా యదార్థం. ఆ ఆలోచన మనసున మెదలగానే అతడి అంతరంగం ఆనందాతిరేకంతో నాట్యమాడింది. సాంఘికసూత్రాలూ, కట్టుబాట్లూ ఎలా గున్నప్పటికీ గుణవంతుడైనభర్త దొరక

కడం శ్రీ ఎంత అదృష్టకరమని భావిస్తుందో, అలాగే సుగుణరాశి అయిన భార్య లభించడం పురుషుడుకూడా అపూర్వమైన వరంగా భావించవలసిందే కానీ...కానీ ఎందుకు తాను పూర్తిగా ఆనందించలేకపోతున్నాడు? ఎక్కడ ఏమిలోపం వున్నది? శ్యామల ఆరోపించినట్లుగా నిజంగా నేను ఏమైనా ఆకర్షణలకు లోబడి పక్కదార్లు పట్టపోతున్నానా? ఔనూ, కాదూ అని ఎటూ కూడా సమాధానం చెప్పకోలేకపోయాడు.

"ఏమిటి స్వామీ ఏకాంతంగా కలలు కంటున్నారు. ఏ అలివేణికోసం?"

ఆ విసురు వినవచ్చినదెస చకితుడై చూచాడు.

"ఏమిటా దీర్ఘాలోచన, దేనిని గురించి?" వెంకట్రావు, శంకరమూ దగ్గరకొచ్చి కూర్చున్నారు.

"నడు నడు. ఏమిటి ఒక్కడవూ కూర్చున్నావ్? ఎల్లుండి పిక్నిక్ ఏర్పాట్లు చూచుకోవద్దూ?"

"ఏర్పాటు నే చూసేదేమిటి? మీ రంతా వున్నారుగా" అన్యమనస్కంగా అన్నాడు ఆనంద్.

“అయితేమాత్రం? అందరూ నడుం గట్టాలి పదపద. పిల్లపాపల్లో వెళ్తున్నామంటే చాలా చూచుకోవాలి...అయినా వెధవది ఎందుకో లేనిపోని గొడవ వెట్టాడు ఈ భుజంగం. ఆడమశయా శాన్ని తీసుకుని పిక్నిక్ కు వెళ్ళకుంటే నేం?” విసుక్కున్నాడు శంకరం.

“ఇప్పు డెక్కడికీ మనం వెళ్లేది? హోటల్ కా?” ప్రశ్నించాడు ఆనంద్.

“ఆ, ఆ భుజంగాన్నే పట్టుకొని కాస్త తైరుకొట్టామంటే అన్నీ ఆ హోటల్ నుంచే తక్కువకో లేక ‘ప్రీ’ గానో ‘అరేంజ్’ చేస్తాడు” అన్నాడు వెంకట్రావు.

“చాలామంది టాక్సీలవాళ్ళు కూడా తెలిసుంటారు అతడికి గనుక రాకపోక లకి కూడా అతడే ఏర్పాట్లుచేస్తాడు.”

హోటల్ లో లేడు భుజంగం.

“మహానుభావుడు! ఏ టైములోనూ హోటల్ లో దొరకడు” గొణిగాడు శంకరం.

“తెలివైనవాడు! హోటల్ లో ఎందుకూ, హోటల్ ని వృద్ధిచేసుకోవటంలో మునిగి వుంటాడు.” వెంకట్రావు ఉవాచ.

మౌనంగా వింటున్నాడు ఆనంద రావు.

భుజంగం ఇంటికి వెళ్ళారు. అక్కడికి వెళ్ళడం ఆనందరావుకు ఇదే ప్రథమం కావడం వలన ఆ గేట్లనూ, అంద మైన పూలమొక్కలతో వున్న కాంపౌం డునూ, కాంపౌండు మధ్యన ఫౌంటె నునూ, అందంగా కన్నట్టుతూన్న ఆ రెండంతస్తు. భవనాన్నీ ఓ పక్కగా వున్న తళతళలాడే కారు మరీమరీ చూడసాగాడు.

‘ఎంత అద్భుతవంతుడు! ఇంతంత అందమైన భవనాలలో నివశించడానికి వీళ్ళెంత పుణ్యంచేస్తారో!’

ఆనంద్ లోలోపల అనుకోబోయిన మాటల్ని పైకే అనేశాడు. శంకరం

గుంభనంగా, ఏదో అర్థం స్ఫురింపజేస్తూ నవ్వాడు. అందలి భావనను ఆనంద్ అర్థంచేసుకోలేకపోయాడు. వెంకట్రావు నిర్వికారంగా ఎటో చూస్తుండిపోయాడు.

ఓ అయిదు నిమిషాలుబయట వరం డాలో వున్న గార్డెన్ చెయిర్స్ లో కూర్చున్నాక ఓ నౌకరు దర్శనం అయ్యింది.

“అయ్యగారున్నారా?” వెంకట్రావు అడిగాడు.

శంకరాన్ని, వెంకట్రావును ఎరిగున్న వాడే నౌకరు. ముసిముసి నవ్వులు నవ్వుతూ అన్నాడు: “లేరండి. ఈ టయములో ఇంటికా డెండుకుంటారు?”

“ఔనులే.” అనుకుంటూ లేచాడు శంకరం.

అర్థంకాలేదు ఆనందరావుకు.

“లోపలినుంచి ఏదో మగకంతం విని స్తోంది. బయట ఆవరణలో కారుంది, ఇంటోనే వుంటాడు. ఈ నౌఖరుకు తెలియ దేమో!” అన్నాడు ఆనందరావు.

“కాదులే పద పద” అంటూ వెంక ట్రావు, శంకరం దారితీయగా ఆనంద్ అనుసరించాడు విధిగా.

“మహానుభావా, ఆ కారు భుజంగా నిదికాదు. ఈ వూళ్ళో ఒక పెద్ద ధన వంతుడిది!” అన్నాడు శంకరం గేటు దాటాక, వెటకారంగా నవ్వుతూ.

అర్థంకానట్టు చూచాడు ఆనందరావు.

“నీ కర్థంకాదులే!” అనేశాడు మళ్ళీ.

“నేను వెక్టానోయ్, పనుంది” అంటూ మరో మాటకైనా ఎదురు చూడకుండా మరోబాటపట్టుకొని వెళ్ళిపోయాడు వెంకట్రావు గబగబా.

విస్మయంగా చూచాడు ఆనంద్. మరో హేశనాపూర్వకపు నవ్వు నవ్వాడు శంకరం, అతడు నిష్క్రమిస్తూన్న దెస గానే చూస్తూ. “చూశావా ఎలా పారిపోతున్నాడో?” ఈ విషయం నేను మాట్లాడ్తూంటే అది తనకూడా కొట్టా

స్తుంది కదూ? అందుకనీ.” పకపకానవ్వే శాడు.

“అబ్బబ్బ. నాకేం అర్థంకావటం లేదు.” విసుక్కున్నాడు ఆనందరావు.

“నీకు నేను సవిస్తరంగా చెప్పలేను కానీ, ఆ సాక్ష్యాలతో ఇప్పుడే చూపిస్తాను చూద్దవుగాని. ఓ పదినిమిషాలాగు”.

ఇద్దరూ సిగరెట్లు వెలిగించి నాలుగు రోడ్ల జంక్షన్ లో నుంచున్నారు, ఏదో కబుర్లు చెప్పకుంటూన్నట్టుగా. అదంతా ధనవంతులున్న వీధికావడంవల్ల దూర దూరంగా వున్నాయి ఇళ్ళు, పెద్ద పెద్ద ప్రాంగణాలతో. టైము ఏడుగంటలు పైగానే అయ్యింది. ఊరికి ఓ చివర కావడంవలన అంతగా జననమ్మర్థంలేదు. అడపా తడపా ఓ కారో, రిక్షాయో వెళ్తోంది అంతే. ఇళ్ళల్లో లైట్లు వెలుగు తున్నాయి.

పావుగంట గడిచింది. “అబ్బ ఏమిటోయ్ ఇదీ?” విసుక్కు అన్నాడు ఆనంద్.

“తాళు మరీ. పరిశోధన చేసేవాళ్ళకి ఓర్పు అవసరం!” శంకరం జవాబు చెప్పాడు. మరో సిగరెట్లు వెలిగించి, మాటి మాటికీ అతడికళ్ళు భుజంగం ఇంటి వైపు తిరుగుతున్నాయి. భుజంగం మేడ వరండా — వీధివైపుది — అక్కడకు స్పష్టంగా కనిపిస్తోంది. ఇల్లంతా లైట్లు వెలుగుతున్నాయి.


మరో పదినిమిషాలు గడిచాయి.

వారి నిరీక్షణ వృధాపోలేదు. “అటు చూడు” అన్నాడు శంకరం ఉత్సా హంగా ఆనంద్ ని చేతితో పొడుస్తూ.

వరండా ఓ ప్రక్కనున్న పెద్దగది తెరలుతొలగించుకుంటూ ఇద్దరు వ్యక్తులు వరండాలోనికి వచ్చారు. వారు స్పష్టంగా కనిపిస్తున్నారు ఈ ఇద్దరికీ.

“ఆమే భుజంగం భార్య!” శంకరం చెప్పాడు.

“మరి అతడు?” ఆనంద్ ప్రశ్న.



“ఈ ఊళ్ళో నాలుగు సినిమా థియేటర్ల ఏకైక యజమాని పురుషోత్తమరావు !”

“అః !” అమితాశ్చర్యంతో నిండిపోయిన ఆనందరావు మరి మాట్లాడలేక పోయాడు.

అతడు వెళ్ళిపోయాడు. ఆమె క్రిందికి చూస్తూ చెయ్యిఊపి లోపలికి వెళ్ళిపోయింది. కారు ఆ గేటుదాటి బయటకు వచ్చి, శంకరం ఆనంద్ ల ముందునుంచే దూసుకుపోయింది. కారు డ్రైవర్ నడుపుతున్నాడు. వెనకసీటులో మత్తుగా కళ్ళు మూసుకొనివున్నాడు, పురుషోత్తమరావు.

“అయితే డ్రైవర్లకూ, నౌకర్లకూ అందరికీ తెలిసిన భాగోతమేనన్నమాట ?” ఆనంద్ ఆశ్చర్యం.

యువ దీపావళి సంచిక

“అహా ! రహస్యందేనికి? వాళ్ళకు బాగా టిప్స్ దొరికే ఇళ్ళు అటువంటివే. వదలమన్నా వదలరుగా ఆ ఇళ్ళని నౌకర్లు ?”

“ఈ కార్టోనే భుజంగం తిరుగుతుంటాడు కదూ ?”

“ఓ! ఏం? అతడికి తెల్సిన సంగతేగా? లేకపోతే ఈ ఇల్లా, ఆ హోటలూ

ఎలా వచ్చాయనుకున్నావ్ ? నాలుగేళ్ళ నాడు కట్టుగుడ్డలతో పొట్టచేతపట్టుకుని ఓ సినిమాహాలులో గుమస్తాగా పనిచేయటానికొచ్చా డీవూరు..... ఈ పురుషోత్తమరావే కాదులే. ఇంకో ఇద్దరు ముగ్గురు భాగ్యవంతులకు పరిచయముంది ఈ ఇంటితో !”

మనసంతా అసహ్యంతో నిండిపోగా

ఆనందరావు ఏమీ మాట్లాడలేదు. “పద” అన్నాడు స్కూటరు స్టార్టుచేస్తూ.

“వుండు వుండు. ఒక్కసారి ఇక్కడ ఆవుజెయ్యి.” దారిలో ఒకచోట ఆవు జేయించాడు స్కూటర్ని. అది కాస్మా పాలిటన్ క్లబ్.

“ఎందుకూ?”

“ఇక్కడుండొచ్చు భుజంగం. ఇక్కడ సాధారణంగా జేరుతుంటాడు”.

“నువ్వు తర్వాత వెళ్తువుగాని, నన్ను పోనిద్దా.” విసుగ్గావుంది ఆనంద్ ధోరణి.

“ఏమిటోయ్, ఈ మాత్రానికే కళ్ళు తిరిగాయా?”

“ఛీ ఛీ. కళ్ళుతిరగటంకాదు, సర్వ సహ్యం వేస్తోంది. ఇంత హీనగతి బ్రతుకులు బ్రతకటంకంటే చావరాదూ? అటువంటి కులంలోవుట్టి అంతకంటే దారి లేక పతనమై జీవించే స్త్రీలను అందరూ అనప్యాయించుకుంటారు. పెద్దమనిషి బుర్ర భాలతో ఈ వెధవలు చేస్తున్నదానికంటే అది వెయ్యిరెట్లు నయం. “మా వృత్తి ఇదే—మేం ఇందుకే వుట్టాం” అంటూ ధైర్యంగా చెప్పి బ్రతుకుతున్నార వాళ్ళు” ఆవేశం చిందులాడింది దతడి కంఠంలో.

“అంతా తెలిసీ ఎందుకతడిచుట్టూ మీరంతా తిరుగుతూన్నట్టు?” నిలదీసి నట్టే అడిగాడు ఆనంద్ తిరిగి.

శంకరం ఈ ప్రశ్నకేమంత సిగ్గు పడలేదు. “మనదేం పోయిందీ? శ్రమ పడకుండా వచ్చే డబ్బుగనుక వాళ్ళు విచ్చలవిడిగా విరజిమ్ముకు తిరుగు తారు; ఎప్పుడూ నలుగురు వాళ్ళ చుట్టూ వుంటేనే చాలనుకుంటారు. మనదేం పోయిందీ? మనకీ కాస్త పైపై ఖర్చులు చెల్లిపోతుంటాయి.”

శంకరం, సోమేశ్వరం వగైరా బృందం పేకాటలోపెట్టే డబ్బు లెక్క డివో, గోల్డ్ ఫ్లేక్సూ, సినిమాలూ ఎలా

లభిస్తున్నాయో ఆ క్షణంలో అర్థమైంది ఆనందరావుకు. “పై ఖర్చులూ చెల్లి పోవచ్చును. అడపా తడపా ఓ చాన్సు నీ కూతగలొచ్చు. అసలు సీతాపత్రయం అదనుకొంటా” కసిగా అన్నాడు.

“కావచ్చు. తప్పేముంది? మగ వాళ్ళం!” సిగ్గుపడకపోగా ధీమాగా అన్నాడు. “అయినా, ఈ రోజుల్లో నీలాగా మడిగట్టుకునేవాళ్ళని నేనెక్కడా చూడలేదు. సంతోషించటానికీ అను భవించటానికీ వుట్టాం! అదే నేటి నినాదం. పాతకాలపువాడివి నువ్వు.”

“పోసీయ్. ఏదో కాలపువాడిని. నాచేత వాగించకు. నన్ను పోనియ్ ప్రస్తుతానికీ.”

కాని అంత తేలికగా పోనిచ్చే న్యభావంకాదు జలగవంటి శంకరానిది. ఆనంద్ భుజంగమీద చెయ్యివేస్తూ అన్నాడు. “బ్రదర్? ఎవతో ఏదో చేస్తూంటే మధ్య నువ్వెందుకోయ్ ఇంత బాధపడ్తావ్? ఆ మొగుడికే లేనిబాధ నీకేమిటి? వాడింట్లో వురుషోత్తం, వాడేమో వెంకట్రావు ఇంట్లో, ఆ వెంక ట్రావేమో...”

“స్టిజ్, శంకరం. ఆవుజెయ్యి స్టిజ్ స్నేహంగా తిరుగుతూ చాటున ఇలా విమర్శించడం స్నేహధర్మం కాదు. కుసుమతో అంత చక్కగా మాట్లా డ్తావ్! ఆమెనుకూడా విమర్శిస్తున్నావా?”

శంకరంకళ్ళు గర్వంతో తళుక్కున మెరిశాయి. “ఏం, పతివ్రత అనమం టావా? నేను అనలేను — నాకు బాగా తెల్సు కాబట్టి: నేనే...”

“ఛీఛీ. చెప్పి చెప్పి నా మనస్సు చెవులూ పాడుచెయ్యకు.” స్కూటర్ స్టార్టు చేస్తూండగా భుజంగం కారు దూసుకువచ్చి ఆగింది. అతడు దిగగానే అందులోవున్న ఇద్దరాడవాళ్ళూ ఓ వెకిలి నవ్వు నవ్వి వీడ్కోలు చెప్పారు. భుజంగం చేయి డిపాడు.

“వీళ్ళు వీడి అప్పరనలు. ‘కాల్ గర్ల్స్’లే హోటల్కి”. రహస్యంగా చెప్పాడు శంకరం.

అంతలో భుజంగం దృష్టి వారి మీదనే పడింది. “ఓ ఆనందరావు గారూ? నమస్కారం. రండి రండి.” ఎక్కడలేని ఆప్యాయతతో పలుకరించి, భుజాన చేయివేసి వెయ్యేళ్ళ అనుబంధ మేదో వున్నట్లుగా లోనికి తీసుకు పోయాడు, ఇక అతడికి మాట్లాడే అవ కాశమే ఈయకుండా. అప్పటికే బాగా త్రాగివున్నట్లు అతడి వాలకమే చెబు తోంది.

భుజంగాన్ని చూస్తూనే బేరర్ షాంపేన్ తీసుకొచ్చాడు. “ఎప్పుడో నూటికి కోటికి తప్ప అసలు కన్పించనే కన్పించరేమిటి మీరు?” ఓ గ్లాసు ఆనంద్ చేతికి అందిస్తూ ప్రేమగా అడిగాడు.


‘నన్నూ తనచుట్టూతిరిగే గ్రహంగా మార్చాలని వేస్తున్నాడు ఎత్తులు!’ అను కుంటూ పైకి ప్రకాశంగా అన్నాడు. “థాంక్స్ కాని ఇప్పుడు వద్దు. ఎక్స్ క్యూజ్ మీ”. గ్లాసు అందుకోలేదు.

“వ్లాట్?” లోకం తలక్రిందులైనంత ఆశ్చర్యం ప్రకటించాడు భుజంగం. “ఏం? ఏమిటి అభ్యంతరం?” ఎక్కడ లేని ప్రేమా కురిపించుతూ అడిగాడు.

“ఏం లేదు. నేను వెళ్ళాలి. కొంత అర్జంటు పనివున్నది.”

“తెల్పులేవోయ్ నీ అర్జంటు పనే మిటో!” భుజంగం ఇవ్వకుండానే తానే ఓ గ్లాసు అందుకుని ఖాళీచేస్తూ అన్నాడు శంకరం. “ఇంటిదగ్గర శ్రీమతిగారు ఆర్బాటంచేస్తారు. అందుకేనా?” అంటూ భుజంగంతో అన్నాడు. “అబ్బే, మనం ఎంత ప్రయత్నించినా మనలో జేర డందీ బాబూ! బొత్తిగా ప్రవరాఖ్యుడు!”

అంతవరకూ చాటున అనేక విధాల విమర్శించినవాడు ఇప్పుడు భుజం



గాన్ని మించి ప్రపంచం లేనట్లుగా అతనికి ఒదిగి ఒదిగి మాట్లాడుతున్నాడు శంకరం.

ఊసరవెల్లి రంగులు మార్చనిదే బ్రతకలేదుకదా :

“ఏమిటి?” అప్పటికే రెండుగ్లాసులు ఖాళీచేసి మూడో గ్లాసు చేతబట్టిన భుజంగం మొదలుపెట్టాడు. “మీ...మీ ప్రీమిటి డైబ్బలాడతారా మీరు ఆలి వెంగా వెళ్ళే?” నాలుక వంకర తిరుగుతోంది. మాటలను కష్టంగా ఉచ్చరిస్తున్నాడు.

“అబ్బేబ్బే. అదేంకాదు. శంకరం ఏదో వాగుతాడు!”

శంకరంకూడా వాగడం ప్రారంభించాడు :

“నాకు తెల్పులేవోయ్. నేను నీలాగ ఎప్పుడూ వెళ్ళానికి భయపడను. ఏ—నీ డబ్బుతో తాగానా, నీ బ్యాబు డబ్బుతో తాగానా అని అడుగుతాను. త్తంతాను!”

అక్కడినుంచి సాధ్యమైనంత త్వరగా బయటపడాలనివుంది ఆనంద్ కు “మరోసారి కల్సుకుంటానులెండి.” నమస్కారంవెట్టి చరచరపోబోయాడు. కానీ భుజంగం చెయ్యి అతడిని భల్లూకంలా పట్టుకుంది. “పో బ్రదర్ పో. వద్దనను. పోయిచల్లగా బ్రతుకు!” ఏకవచనం

లోకి దిగిపోయింది భాష. “ఓ మాట చెప్పనా? నీకంత మాంచి వెళ్ళాం వున్నందుకు య్యాడ్యకు. స్సంతోషించు.”

ఈ అభినందన ఎందుకో అర్థం కాలేదు ఆనంద్ కు. అదికూడా త్రాగుడు తీవ్రతే అనుకున్నాడు.

“అర్థంకాలేదా బ్రదర్?” ఎంతో నెమ్మదిగా అడిగాడు భుజంగం ఆనంద రావు కళ్ళల్లో కళ్ళుంచి.

ముఖం తిప్పకున్నాడు ఆనంద్. శంకరం ఈ గొడవేమీ పట్టనట్టే వీధి కుక్కకు దొంగతిండి దొరికితే ఎంత ఆబగా తింటుందో—అంత ఆత్రంగా గ్లాసులు ఖాళీచేసేస్తున్నాడు అదేధ్యాసగా. భుజంగం ధోరణి మారిపోయింది. మెల్లగా ఏడుపులోకి దిగాడు.

“ఇంతవరకూ ఎక్కడున్నావ్, ఏం చేస్తున్నావ్ అని పోట్లాడే భార్య వుండటంకంటే ఏంకావాలి? చూడూ—ఆమెని తలుచుకుంటూ నువ్వు తాగలేకుండా వున్నావ్. చెడు అనేది నీ దగ్గరకి రావటంలేదు. చెడు నీ దగ్గరకు జేరటం లేదు!”

త్రాగుడుమైకంలోనే తెలివైన మాటలు! అది విచ్చి ప్రేలాపనకాదు! ఆశ్చర్యంగా వినసాగాడు ఆనంద్.

“నగలు తెమ్మనీ, కార్లు మేడలూ

కావలనీ నిన్ను వేధించుకు తినదు నిన్ను. సుబ్బరంగా వేశకు ఇల్లుజేరుకుని సుఖపడమంటుంది. కానీ నిన్ను బయటికి తోలేషి తన మానాన తాను కులకడు. నువ్వు ఆలష్యంచేస్తే అనుమానిస్తుంది, ఆర్పాటం చేస్తుంది అపూయపడుతుంది. ఈ అపూయలేని ఆడది ఆడదేకాదు. మగవాడిని ఆబోతులాగా ఊరిమీదికి వదిలేసే భార్య పెద్ద నేరస్థురాలు. నంఘ విదోహిని!” అతడి గొంతు క్రమంగా పెరుగుతోంది.

“నాన్సెన్స్! డిస్ట్రబెన్స్ భరించలేని శంకరం గ్లాసు బల్లపై కొట్టాడు. అది ముక్కలయ్యింది పెద్ద శబ్దంతో. భుజంగానికి ఆవేశం వచ్చింది.

“అంతేఅంతే.” అంటూ పకపక నవ్వాడు ఏకంగా గ్లాసులూ సీసాలూవున్న టేబుల్ నే తిరగద్రోశాడు. ఒక్కసారి అన్నీ భళ్ళున బ్రద్దలవ్వడం చూచి చప్పట్లు కొడుతూ వికటహాస్యం చేయసాగాడు. “ఇంతే. ఇల్లూ ఇల్లాలూలేని మన బ్రతుకు లింతే. ఇలాగే బ్రద్దలొలా యొకనాడు!” అంటూ. ఈ హంగామాలో అతడు ఆనంద్ చేతిని వదిలేశాడు. ‘బ్రతుకు జీవుడా!’ అనుకొంటూ పారిపోయాడు ఆనందరావు.

“అది ఒళ్ళుతెలియనితనం కాదు. అతడిలో స్వీయజీవితంపట్ల అసహ్యత

వెరుగుతోందన్నమాట : అంతర్యుద్ధం చెలరేగుతున్నదన్నమాట :” ఆశ్చర్యంగా తలపోయసాగాడు ఆనంద్ దారిపొడవునా.

శ్యామలలో తానుగుర్తించని విలువను ఈనాడు ఓ త్రాగుబోతు విశదంగా చూపించి కళ్ళుతెరిపించాడు : భుజంగం, వెంకట్రావు, శంకరం... ఒక్కొక్కరే కదలిపోతున్నారు అతడి దృష్టివధంలో.

వీరిలో ప్రతిఒక్కడికీ ఇల్లా, సంసారమూ అన్నీవున్నాయి. కాని అది కేవలం నామకార్థమే. లోకుల దృష్టిలో మాత్రమే కాని ఆ ఇల్లు నిజానికి వాడిది కాదు : ఇల్లాలు వాడికోసం ఎదురు చూడదు : ప్రతి మానవుడూ ‘నా ఇల్లు-నా ఇల్లాలు, నా సంసారం’ అని ధీమాగా చెప్పుకోలేరన్నమాట : కొందరికే ఆ అదృష్టం : లోకంలో ఎక్కడ లభించినా లభించకపోయినా ఎవడి ఇంటిలోవాడికి ఆదరణా ప్రశాంతతా లభిస్తుందనుకొనే వాడిన్నాళ్ళూ. అది సరికాదు. ఆ కనీసపు అదృష్టానికైనా నోచుకోని దౌర్భాగ్యులెందరో : ఈ ప్రపంచంలో ఇంకా తనకి తెలియని నిజాలెన్నో.

9

స్వరక చతుర్థి. ఆ నాడే దీపావళి అన్నంత సంబరంగా వున్నారు పిల్లలు ఎక్కడికక్కడే. తెల్లవారకుండానే ‘థాం థాం’ మంటూ మొదలయ్యాయి శబ్దాలు.

ఆ శబ్దాలకు బద్ధకంగా కళ్ళు తెరిచాడు ఆనంద్. ‘శ్యామల లేచి అప్పుడే పనుల్లో పడినట్లుంది’ అనుకొన్నాడు, ప్రక్కన ఖాళీమంచం చూచి. సుధీర్ ఇంకా నిద్రపోతున్నాడు. ఆ శబ్దాలకు ఉలికిపడ్డాంటే ఆనంద్ అటు ఒత్తిగిల్లి చెయ్యి బిడ్డమీదవేసి వడుకున్నాడు జడుసుకోకుండా నని.

పదినిముషాలు గడిచాయి. శ్యామల వచ్చి భర్తలేచిన విషయంచూచి వెళ్ళింది.

రెండునిముషాలలో కాఫీ తీసుకువచ్చింది. ముఖావంగా అందిస్తూన్న ఆమె ముఖంలోకి చూచి నవ్వాడు ఆనంద్. శ్యామల నవ్వలేదు, మాట్లాడలేదు. ఏదో పని వున్నట్టు వెళ్ళిపోబోయింది. ‘వెళ్ళగాని, కాస్సేపు ఇలా కూర్చోవోయ్.’ అన్నాడు సరసంగా.

“ఇప్పుడే సూర్యోదయమైంది. ఇది ఉదయపువేళ. నాకిది సరసాలకి సరదాలకి సమయంకాదు” అంటూ గిరుక్కున తిరిగి బయటకు వెళ్ళిపోయింది.

నవ్వుకున్నాడు ఆనంద్ లోలోన. గతరాత్రి ప్రొద్దుపోయి ఇల్లుజేరుకొన్నాడన్న కోపంతో ఆమె ధుమధుమ లాడోందని అతడు గ్రహించాడు. ఆ వెనువెంటనే గుర్తువచ్చాడు, భార్యమణి ధుమధుమలకు క్రొత్త నిర్వచనమూ కొంగ్రొత్త అర్థాలూ బోధించిన భుజంగం.

“అమ్మగారూ. ప్రమిదలు వచ్చాయి : విలవమంటారా ?” వీధిలో ముగ్గు పెద్దూన్న పనిమనిషి లోపలికి ఓ కేక పెట్టింది.

“అక్కర్లేదులే. వెళ్ళమను.” శ్యామల సమాధానం విసుగ్గావుంది. రమ ఎందుకో మారాంచేస్తోంది.

“అమ్మా పాలు !” పాలమనిషి కేక పెట్తోంది.

“వస్తున్నా.”

“అబ్బ శ్యామల నిజంగా అష్టావధానం —కాదు శతావధానం చేస్తోంది” అనిపించింది అంతా వింటూన్న ఆనందరావుకు. “ప్రొద్దున్నే పనివాళ్ళ గిన్నెలూ—చీపుళ్ళూ, చప్పుళ్ళూ, పాలమనిషి కేకలు, కూరల మనుషుల అరుపులూ, పిల్లల ఏడ్పులూ— అబ్బబ్బ ! రణగొణధ్వని : ఇది ఇల్లు కాదు, అని చిక్కాపడే ఆనంద్ కు ఇవ్వాలి కొంగ్రొత్త అర్థాలతో తియ్యగా—ఆనందంగా కన్నట్టుతోంది గృహవాతావరణం. మామూలు రణగొణధ్వని ఈ రోజు

శ్రావ్యగానమై తోచింది. ఆహా : నాది స్వర్గధామమైన సంసారం. నా ఇల్లాలు సుగుణశీల !” అనుకొన్నకొలదీ అతడు ఏదో మహారాజ్యాన్ని పొందిన చక్రవర్తి లాగా గర్వపడసాగాడు.

మరో పావుగంట గడిచింది. సుధీర్ నిద్రలేచాడు. వాడిని పొట్టమీద కూర్చో బెట్టుకుని కబుర్లు చెప్తున్నాడు ఆనంద్.

“అమ్మగారూ, పువ్వులు : చామంతులూ, సంవెంగలూ, సన్నజాజులూ. ఏ వివ్వను ?”

“ఏవీ అక్కర్లేదులే, వెళ్ళిరా”.

“అదేంటండమ్మా”. పువ్వుల కుర్రాడు నీరసంగా అంటున్నాడు. “రోజూ తీసుకోవడం మానేశారు. వండగనాడుకూడా వద్దనేస్త్రను. బోణీసేస్తారని ముందు మీ దగ్గరకే వచ్చినాను :”

లేచివెళ్ళాడు — ఆనంద్.

“ఇయ్యోయ్ ఇయ్యి. తెల్ల చామంతులు యాబై, సంపంగి ఓ డజనూ, ఓ సన్నజాజుల మాలా—అన్నీ ఇయ్యి.” అంటూ తానే ఫర్మాయిచాడు : నాలుగు రూపాయలిచ్చి చిల్లర ఈయబోతే తీసుకోలేదు. మహారాజునిలాగా చూచి సలాంకొట్టి వెళ్ళిపోయాడు వాడు.

“ఏమిటి, అమ్మగారు ప్రొద్దునే కోపంగా వున్నారు ? పువ్వులూ, పమిదలూ ఏదీ తీసుకోవేం?” అన్నాడు పూలు అందిస్తూ.

“ఎందుకివన్నీ ?” అంటూ నిర్లిప్తంగా అలమారాలో వుంచేసింది శ్యామల, ఓ చేతితో రమను ఎత్తుకుని నముదాయిస్తూ.

“ఏం కావాలమ్మా ?” లాలనగా అడిగాడు ఆనంద్.

“ఇరుగూ పొరుగూ అందరి పిల్లలూ టపాసులు కాలుస్తున్నారు. చూచి ఏడుస్తోంది తనకి కావాలని.” నిష్ఠరంగా అన్నది శ్యామల. “మీకేమో కాస్త

ఇలాంటి చిన్న చిన్న బజారు పనులకి కూడా చైము దొరకడలేదు”.

“బాగుంది : ఏదీ-ఇప్పుడేగా నువ్వు నాకు చెప్తన్నావ్ కొనమనీ ?”

“ఇదింకా బాగుంది. పిల్లలకు ఇటు వంటివి కొనిపెట్టాలని కూడా మీకు నేను చెప్పాలన్నమాట !”

“అపరాధమే. ఏం శిక్షవేస్తావో వెయ్యి”. అంటూ రమను ఎత్తుకుని బుజ్జగించాడు. “దా. స్నానంచేసి మనం అన్నీ కొనితెచ్చుకుందాం.”

రమ ఊరడిల్లింది తాత్కాలికంగా. పిల్లలకు పాలుపట్టి, స్నానాదులైన తర్వాత వంట ప్రయత్నంలో పడింది శ్యామల.

“అబ్బ, కొంచెం ఆ జడవేసుకుని పువ్వులు పెట్టుకోరాదూ, పనులు తర్వాత చేసుకోవచ్చు. అంత ప్రేమగా నీ కోసం నేను కొన్నానా మరి?”

“అమ్మా ప్రమిదలండీ!” వీధిలోంచి మరో కేక.

“అక్కర్లేదని చెప్పమ్మా రమా.”
“ఏం, ఎందు కొద్దూ?” ఆనంద్ ప్రశ్న.

శ్యామల మరి నిగ్రహించుకోలేక పోయింది. “ఎందుకూ? మీ రెక్కడికో వెళ్ళిపోతారుగా పిక్నిక్ లా అవీ ఇవీ అని? ఇక నాకు పువ్వులతో ముస్తాబు దేనికీ, ప్రమిదలతో జ్యోతులతో ఇల్లు అలంకరించడం దేనికి ? ఎవరికోసం?” కళ్ళనుండి అశ్రువులు జలజలా రాల సాగాయి.

నీరై పోయాడు ఆనంద్. “ఛ ఏమి టిడి ప్రొద్దున్నే?” దగ్గరగా వెళ్ళి కళ్ళు తుడుస్తూ అన్నాడు. “నే వెళ్ళడంలేదే. నువ్వు రానన్నావుగా?”

నమ్మనట్లు చూచింది శ్యామల.
“నిజం శ్యామలా. వెళ్ళడం లేదు. ఇంట్లోనే వుంటాను. దీపావళినాడు ఇంట్లో వుండక ఎవరైనా బయటికి పోతారా?”



“ఇప్పుడే ఈమాటలన్నీ. ఎవళ్ళన్నా వస్తే తుర్రుమంటారు మళ్ళీ.”

“లేదు. నిజం.”
అంతలో వాకిట్లోంచి పరిచితమైన స్త్రీకంఠం వినవచ్చింది: ‘ఆనందరావు గారూ’ అంటూ.

‘ఎ వ ర బ్బా ఆడవాళ్ళు ఆయన్ని పిలుస్తున్నారూ వేరుపెట్టి మరిసీ?’ కుతూహలంగా చూసింది శ్యామల.

ఆ వచ్చినామె కుసుమ :
శ్యామల ప్రసన్నహృదయం తిరిగి ముకుళించుకుపోయింది. ‘పిక్నిక్ కు రమ్మని పిలవటానికి కొచ్చింది కాబోలు!’ అనుకున్నది కసిగా. మర్యాదకైనా ఆమె హాల్లోకి వెళ్ళి కుసుమను పలకరించలేదు.

కుసుమ తెచ్చిన వార్తవిని ఆనంద్ నిర్విణ్ణుడయ్యాడు. ఆ అర్ధరాత్రి ఊరి చివర ఓ ట్రావెలర్స్ బంగళాలో భుజంగం హత్యచేయబడ్డాడు. పిస్టల్ గుళ్ళున్నాయి అతడి శరీరంలో. వివాద కారణం ఒక స్త్రీ కావచ్చుననీ, హత్య చేసినవ్యక్తి పరారీలో వున్నాడనీ అప్పుడే ఒక స్థానిక దినపత్రిక హెడ్ లైన్స్ తో ప్రచురించేసింది.

‘వెంకట్రావు నిన్న సాయంత్రం నుంచీ ఇల్లు జేరుకోలేదు’ అదీ కుసుమ గాభరా.

“ఇప్పుడేం చేయడం?” కుసుమ ఆదుర్దాగా అడిగింది.

“చేసేదంతా ఇక చేయవలసిన

వాళ్ళే చేస్తారు. మనచేతిలో ఏమీలేదు.”
అసహ్యంగా అన్నాడు ఆనందరావు.

“అంతేనంటారా?” దీనంగాచూచింది.

“అంతే మరి. అయినా నావల్ల ఏమౌతుంది? వెంకట్రావుకూ, భుజంగానికీ మీకూ మంచి స్నేహితులైన శంకరం, సోమేశ్వరం అందరూ వున్నారా? వాళ్ళతో మాట్లాడండి మీరు.”

కుసుమ మాట్లాడలేదు.

“ఇంతకీ భుజంగం టీబీలో ఎందుకున్నట్టో?” తనలో తాను అనుకున్నాడు.

“వాళ్ళకవి మామూలే లెండి. ఏదో ఊరు వెళ్తామనీ మర్నాడు మధ్యాహ్నాని కొచ్చేస్తామనీ ఇళ్ళల్లో చెప్తారు. ఆ బంగళా కాపలావాడికి చేతిలో ఏదో పెట్టి...”

మిగిలినది అర్థమైంది అతనికి.

“వెంకట్రావుకీ వుండా ఆ అలవాటు?”

కుసుమ తల ఒంచుకుంది. మాట్లాడలేదు.

“సరే. నేనేం చేయలేను. ఎవరైనా పెద్ద స్ట్రీడరు దగ్గర కెళ్ళండి.” ఖచ్చితంగా చెప్పేసి వదిలించేసుకున్నాడు.

వాళ్ళంతా ఎంత ప్రమాదకరమైన వ్యక్తులలో తెలిసిన కొలదీ అతడికి అసహ్యం కలగడమేకాక, వారికి దూరంగా వుండమని మనస్సు ప్రబోధిస్తూన్నది. రాత్రి భుజంగం వాగ్దోరణి, ఏడుపూ ఒక్కటొక్కటే గుర్తుకువచ్చి ‘పూర్ వెలో!’ అనుకున్నాడు.

కుసుమ వెళ్ళిపోయింది.

“ఎందుకొచ్చింది?” తీక్షణంగా అడిగింది శ్యామల.

అసలు సంగతి చెప్పలేదు ఆనంద్. చెప్పితే ‘పండగనాడు ఏమిటి పాపిష్టి వార్త, అంటూ ఇల్లంతా కడిగి, అందర్నీ స్నానంచేయించి, తాను చేయనిదే వదలి వెట్టినంత సనాతనురాలామె.’

“విక్టిక్ కోసమే. మనం రామని చెప్పేశాను.” చిన్న అబద్ధం ఆడక తప్పలేదు. “కాస్త మర్యాదకైనా బయటి కొచ్చి పలకరించావు కాదేమిటి?”

“ఛ. అటువంటి దానికి ఎందుకు మర్యాదలు?” చీతకరించింది. “ఇంటి కొచ్చింది గనుక. అంతే. అయినా అంత అనూయ ఎందుకు నీకూ?” వింటూనే కోపగించింది శ్యామల. “అనూయ అనకండి. సరీ సాటి అయిన వాళ్ళతో అనూయ లుండొచ్చు కానీ ఇటువంటి అల్పురాలివై అనూయా, పోటీ ఏమిటి నాకు? అసహ్యం అంతే,”

“అసహ్యమా, అనుమానమా? నన్ననుమానించడానికి నీకు సిగ్గు లేదూ?”

“అనుమానమే. సిగ్గుదేనికీ? ఇది సిగ్గులవలసిందికాదు. ఏం, మీరు అనవసరంగా వాళ్ళ ఇళ్ళు పట్టుకొని తిరుగుతూంటే నా కనుమానం రాదూ? మిమ్మల్ని అనుమానించడం, అవసరమైతే సరిదిద్దడం భార్యగా నా డ్యూటీ, నా హక్కుకూడ. సిగ్గుపడక్కర్లేదు.

స్త్రీలోగల ఈ స్వార్థమూ, అనూయల వలనే మానవ ప్రపంచం నడుస్తోంది. సంసారాల కీలకం ఈ స్వార్థంలోనే వుంది. భర్త ప్రేమను పరాయిది దోచుకొంటుందేమోననే స్వార్థప్రేమపూరితమైన అనూయ - ఇది ఒక్కటే హిందూకుటుంబాలకు ఈనాడు ఆయువుపట్టు. భర్తను ఎవరు దోచుకున్నా ఫర్వాలేదు, భర్త ఎలా తిరిగినా ఫర్వాలేదనుకొనేది ఆ డ ద ని పి చు కో దు నా దృష్టిలో. తన జీవిత సర్వస్వమైన పురుషుణ్ణి కాపాడుకోవాలనే తపన ఏస్త్రీ కుండదు?”

ఆలోచిస్తున్నాడు ఆనంద్. ‘త్రాగుబోతు నోటినుండి, సంసారిణి నోటి నుండి ఒకే మాటలు; ఒకే నిర్వచనం: ఎంతాశ్చర్యం: మంచికి ఇంత విలువా?’ దీపావళినాడు భర్త ఇంటవుండి సరదాగా ప్రవర్తిస్తున్నందుకు ఉప్పొంగిపోయింది శ్యామల. జ్యోతులకాంతిలో కళకళలాడుతూన్న భార్యవదనాన్ని చూస్తూ తల పోశాడు ఆనంద్. ‘చచ్చిపోయేముందు ఇల్లూ - ఇల్లాలూ అనే పదాలలోగల మధురతనూ, మహనీయతనూ నాకు విడమర్చి చెప్పిపోయావు భుజంగం: ప్రజల దృష్టిలో నీవు పాపిష్టినా, హీనపుణ్యపుచచ్చినవాడవైనా ఆహైన్యత మాటున గల నీ హీనచరిత్రా, ఆత్మక్షోభా నాకు తెలుసు. ఈ దీపావళికే కాదు, ప్రతి దీపావళికీ నిన్ను తలచుకొని నీ ఆత్మశాంతికోసం ప్రార్థిస్తాను:”

